


Ellen G. White Estate

A photograph of a white lighthouse on a cliff overlooking the ocean at dusk. The lighthouse has a glowing lantern room. In the foreground, there are silhouettes of palm trees and other vegetation. The sky is a mix of blue and purple hues, with some clouds. The overall mood is serene and contemplative.

DALAN A MAMAARAP ED KRISTO

ELLEN G. WHITE

**DALAN A
MAMAARAP ED
KRISTO**

Ellen G. White

1982

**Copyright © 2014
Ellen G. White Estate, Inc.**

Information about this Book

Overview

This eBook is provided by the [Ellen G. White Estate](#). It is included in the larger free [Online Books](#) collection on the Ellen G. White Estate Web site.

About the Author

Ellen G. White (1827-1915) is considered the most widely translated American author, her works having been published in more than 160 languages. She wrote more than 100,000 pages on a wide variety of spiritual and practical topics. Guided by the Holy Spirit, she exalted Jesus and pointed to the Scriptures as the basis of one's faith.

Further Links

[A Brief Biography of Ellen G. White](#)
[About the Ellen G. White Estate](#)

End User License Agreement

The viewing, printing or downloading of this book grants you only a limited, nonexclusive and nontransferable license for use solely by you for your own personal use. This license does not permit republication, distribution, assignment, sublicense, sale, preparation of derivative works, or other use. Any unauthorized use of this book terminates the license granted hereby.

Further Information

For more information about the author, publishers, or how you can support this service, please contact the Ellen G. White Estate at mail@whiteestate.org. We are thankful for your interest and feedback and wish you God's blessing as you read.

Contents

Information about this Book	i
PAUNA.....	iii
Kabanata 1—ARO NA DIOS ED TOO	4
Kabanata 2—PANKAUKOLAN NA MANAGKASALANAN ED KRISTO	10
Kabanata 3—PANAGBABAWI.....	15
Kabanata 4—PANAGKONPESAL	26
Kabanata 5—PANANGITALAGA	30
Kabanata 6—PANANISIA TAN KAAWAT.....	35
Kabanata 7—SAY PAKABIRBIRAY INKA BABANGATAN .	41
Kabanata 8—IBABALEG ED KINEN KRISTO.....	49
Kabanata 9—SAY KIMEY TAN SAY KABIBILAY	57
Kabanata 10—SAY PIKAKABAT ED DIOS	63
Kabanata 11—PANKANAWNAWAN MANPIKASI	69
Kabanata 12—ANTOY GAWAEN ED PANDUARUWA	78
Kabanata 13—PAN LIKET ED KATAWAN	85

PAUNA

Steps to Christ (say Dalan a Maaarap ed Kristo) so sakey ed saray nababalita ed saray masukok a pitomplon liblibro a nanlapud pluma nen Ellen G. White. Nikalat ed sinamplon laksa, sikatoy nipatalus ed masukok a 100 linguahe, tan abasa na nilaksan totoo ed sankamundoan.

Natan, pian say makatulong a mensahe toy makarandan ed totoon say Inglis so pinagka komadua odino pinagka komatlon linguahe ra, sayan edicion so nitadia. Anggaman saray isisip tan modoy panagsulat na nansulat so nansiansia, saray panangibekas iran aralem so inkaindan, say bokabolarioy pinayanoyano tan saray andorokey a panangibalikas so pinatikey. Sarayan inpangoman so agawa onung ed inapapiger a pananontonan. Diad kiwawala labat na pigaran pandumaan, saray citas na Eskritura a nanlapud *Today's English Version* so nisandi ed *King James Version* na Biblia.

Anggaman sayan nidumadoman edicion na *Steps to Christ* so nitadia, say orihinal a libro so mansiansian standarten gawa.

Pikakasi mi a say *Steps to Christ* so manpatuloy a bendicion ed saray manbasa ed ami panaon ed sankamundoan. Komon ta say mensahe toy makapangidalan ed nilaksa a mangawat ed Kristo tan manombok ed Sikato lawas a pinagka Katawan tan Manangilaban da.

The Ellen G. White Estate, Washington D. C.
Inpatalus nen Quintina G. Tamayo

[8]

Kabanata 1—ARO NA DIOS ED TOO

Say sankapinalsaan tan say Biblia sikaran duay mangipaparongtal ed sikatayo na aro na Dios. Say Ama tayod tawen so mangiiter ed sikatayo na bilay, karonungan, tan liket. Nengneng yo ray maka-pakelaw tan mararakep iran ganagana na sankapinalsaan. Omamengen iray dakel a bengatla ed panosostini na saray pankaukolan tayo tan panliketan na amin a mabilay iran pinalsa.

Say sinag na banwa tan oran ibebelyaw day aro na Manamalsa tayo. Saray pokpokdol, daydayat tan palpalatas so mansasalita nipaakar ed Sikato. Sikatoy manpapaga na inaguagew a pankaukolan na balang pinalsa To. Ed masamit a Salmos nen David insulat toy nipaakar ed Dios:

“Amin a mabilay a ganagana mantalaran
Et Sika itdan Mo ra na kaukolan da.
Itدان Mo ra na nagnap tan peneken Moy pankaukolan na amin.”

“ Salmos 145:15, 16.”*

Pinalsa na Dios si Adan tan Eva ya ayadyarin masanto tan maliket. Say dalin so marakep diad inpanlapu to ed lima na Manamalsa. Anggapon balot so aderal odino onpapatey. Bangbalet di Adan tan Eva so sinmumlang ed gangan na Dios—say gangan na aro To. Say insumlang da so angitarok na kaermenan tan ipapatey. Anggaman ontan inpanengneng na Dios so aro To anggano say kasalanan so mangitatarok na kairapan.

[9] Kuay Biblia a say Dios inayew Toy dalin lapud ginawa di Adan tan Eva. Genesis 3:17. Inabuloyan To ray sabisabit tan dikarika ya ontobo. Inabuloyan To ray pakasalsali tan gonigon a mamano ed bilay da a katekep na kimey tan kapagaan ed bilay. Sarayan gonigon so onkanad kaabigan da. Makapaemwas irad deral tan kababaingan ya bunga na kasalanan.

Sayan makasalahan a mundo so aliwan amin a kaermenan tan kasulitan. Say sankapinalsaan a dili so mangiiter ed sikatayo na mensahe na ilalo tan ligliwa. Ontotobo ray bolaklak ed dikarika, tan rosrosas iray manalonggaring ed sabisabit.

Say panisisip a say “Dios so aro” so niwawala ed balang onbobokan bulaklak tan balang bolong na dika. Saray makapalikliket iran manomanok a mankakantay maliket iran kankanta ibabaga ra ed sikatayo a say Dios so Ama tayo. Saray bolaklak a nambabangil iran kolor so mangiiter na samit na dagem tan mangibabagay malamoy a panagtalima To. Saray angatagey iran kikiew na takel so mangipapanunot ed sikatayo a labay To itayon paliketen ya anak To.

Say Biblia ipapanengneng toy karakter na Dios. Say Dios a dili so angibaga ed sikatayo nipaakar ed andi anggaan ya aro tan panangabagey To. Nen nanpikasi si Moises, “Iparongtal Mo ed siak komon so gloriam,” say Katawan inmebat, “Ipanengneng Ko naani so amin a kaabigan Ko dia ed arapan mo.” Exodo 33:18, 19 KJV. Say kaabigan na Dios so gloria To.

Say Dios linmabas ed arapan nen Moises. Inkuan To, “Siak, a Katawan, so Dios a napno na panangasi tan panangabagey, ya aliwan maisasanok tan manangipanengneng na baleg a panangaro tan katooran. Tooren Ko so sipan Ko ed nilibo a kailalakan tan perdonaen Ko so inkauges tan kasalahan.” Exodo 34:6, 7. Say Dios so “lawas mapasinsia, lawas mapangasi,” ipanengneng Tod sikatayo so andi ebas ya aro To. Jonas 4:2; Miqueas 7:18.

[10]

Say Dios berberen To ray kapusoan tayo ed Sikato ed panamegley na dakel iran panangipanunot ed tawen tan dalin. Mansasalita ed panamegley na sankapinalsaan. Iparongtal Toy inka Sikato ed sikatayo ed panamegley na sankaaelemen tan sankamaamoyot ya aro a nayaran natebek na puso na too. Anggaman ontan, saraya so ag ayadyarin panangiparongtal na aro To.

Anggano say Dios initdan To itayo na sarayan panangipanunot si Satanas, a kabusol na kamaongan, bubulagen to ray kanunotan tayo. Labay nen Satanas ya onnengneng itayod Dios a tekep na takot tan panangipasen a Sikatoy masubeg tan ag makaperdona. Sasalien ton saray totoo ipasen day Dios a singa masubeg ya okom tan andian na panangasi. Kuan to a say Manamalsa so lawas manbabantay ed totoo ed pakagawa ray isosumlang ta pian nadusa To ra. Si Jesus so

linmadia a miayam ed too pian nipanengneng Ton saya so aliwan tua. Ginetma Ton ipanengneng so andisukat ya aro na Dios.

Say Anak na Dios so nanlapud tawen a mangipanengneng na Ama ed sansinakoban. “Anggapo so toon akanengneng ed Dios. Say bogbogtong ya Anak, a kapara lanlamang na Dios, tan Sikatoy walad diking na ama, Sikato so angipaamta ed Sikato.” Juan 1:18. [11] “Anggapoy makaamta ed Anak nilikud so Ama, tan anggapo so mikabat ed Ama nilikud so Anak tan siopaman a labay na Anak a pangipuyanan ed Sikato.” Mateo 11:27.

Sakey ed saray babangatan nen Jesus so nankuan: “Ipanengneng Mo ed sikami so Ama.” Inmebat si Jesus, “Andukey a panaon la ya wala Ak ed sikayon amin; et ag mo Ak kabat, Felipe? Say akanengneng ed Siak, anengneng to so Ama. Akin sirin so pangikuan mo, ‘Ipanengneng Mo ed sikami so Ama?’ ” Juan 14:8,9.

Si Jesus so nansalita nipaakar ed kimey To ed sayan dalin. Kuan To, “Say Espiritu na Dios wala ed Siak, lapud pinili To ak a mangipulong na saray maong a balita ed saray duruka. Pinili To ak a mangipakabat na kawayangan ed saray adakep tan pangipawil na pakanengneng na saray bulag, pangibolos ed saray nanaaposan.” Lucas 4:18. Sikatoya so kimey To.

Sikatoy nanakararakar a nangaway kaabigan tan nanpaabig ed amin ya initdan nen Satanas na sakit. Wala ra so enteron aldea (villages) ya naandian na nangis lapud ansakit, lapud ta nila To tan pinaabig To ran amin so walaay sakit.

Say kimey nen Jesus inpanengneng ton Sikatoy nibakin nanlapud tawen. Aro, panangasi, tan panangabagey so inpanengneng ed balang gawa ed bilay To. Atenieg so puso To na malamoy ya aro ed totoo.

Say Anak na Dios so nagmaliw a too ta pian natulongan Toy totoo. Saray sanka dukaan tan sanka umildian ag ira atakot ya inmasingger ed Sikato. Anggan saray ankekelag ya uogogaw so nanpilalek ya makaasingger ed Sikato. Labalabay day onkalab ed [12] akualan To tan ontangay ed maimano, maaron lupa To.

Si Jesus ag To insiblet ao anggan sakey a bekas na katuaan, no ag ingen Sikato lawas so nansalita a tekep na aro. Sikatoy mapalna, maaro, tan manunot ed arum a too. Sikatoy ag balot magasal ed kagagawa To, tan ag balot nansalita na lalon ansakit nen say kaukolan ya ibaga. Sikatoy ag balot amasakit ed siopaman. Ag To tinetel

iray totoo ed kakapuyan da. Sinalita To so katuaan, balet lawas diad panangaro.

Sikatoy nansalita sumpad pankonkonwari, ag pananisia, tan kasalanan, balet say bocis To walaan na kaermenan. Linmua ray mata nen Jesus nen ninmengneng ed Jerusalem, samay siudad ya inaro To. Sikatoy agto inawat anggano Sikatoy dalan, katuaan, tan bilay. Saray totoo sinmumlang irad Manangilaban da, balet Sikatoy ninmengneng ed sikaran tekep na matmoy ya abagey.

Ag nanbilay si Jesus a maliket ed inka Sikaton dili, no ag ingen walaan na maimimanon panangasikaso nipaakar ed arum. Balang sakey so sankablian ed arapan To. Inimano Ton tekep na matmoy ya aro so balang kabiangan na pamilyay Dios. Inbilang To ran amin a singa makasalanan a totoo a kaukolan day ilaban.

Say bilay ya inbilang nen Jesus so mangiparongtal na karakter To. Say inpanbilay To met so mangipapanengneng na karakter na Dios. Il-ilog na mangatatawen ya aro so onagos a manlapud puso na Dios a maaarap ed sikatayo ed panamegley na Anak To. Si Jesus a masibeg, maabagey a Manangilaban so Dios, a “nipatnag ed laman.” 1 Timoteo 3:16.

Nanbilay tan apairap tan inatey si Jesus pian ilaban To itayo. [13] Nagmaliw a “Toon laki na ermen” pian makapinabang itayod andi anggaan a liket. Inaboloyan na Dios so pinabli Ton Anak ya tinmaynan ed gloria na tawen tan linmadia ed sayan mundon aderal na kasalanan. Inaboloyan Ton linmad sakey a mundo ya ambilonget lapud anino na patey.

Inaboloyan na Dios so ankablin Anak To a tinmaynan ed arapan To tan panaglinkor na saray angeles. Inaboloyan Ton nantepel na kababaingan, panbusol, tan ipapatey. Balet “sikatayoy apaabig ed panamegley na dusa ya intepel To, atambal itayo ed panamegley na saray lewet ya inako To.” Isaias 53:5.

Nengneng yo si Jesus ed kalawakan a buer! Bantagen yo ed Getsemane, tan diad tagey na krus! Diman say ayadyarin Anak na Dios inala To ray kasalanan tayo ed inka Sikaton dili. Sikatoy akikasakey ed Dios nen saman, balet diman alikna To so makapasigsinagem ya inkasian To a bunga na kasalanan ed nanleetan na Dios tan too. Apasoot ya pinmaway ed saray bibil To so akis na ansakit, “Dios Ko, Dios Ko, akin et inkaindan Mo Ak?” Mateo 27:46. Amta To so

baleg a kaugsan na kasalanan a makapangisian na managkasalanan ed Dios. Say belat na kasalanan so ametag na puso To.

Ag inter na Anak na Dios so bilay To a mamilit ed Ama To a mangaro ed sikatayo. Ag inatey a mamilit ed Dios a mangilaban ed sikatayo. Andi, andi! “Ontan la so inpangaro na Dios ed mundo ya inter Toy bogbogtong ya Anak To.” Juan 3:16.

[14] Aliwan tua a say Ama inaro To itayo lapud si Kristo inatey nipaakar ed sikatayo. Inter To so Anak To ya ompatey lapud inaro To itayo. Diad panamegley nen Kristo say Dios inibong Toy anggapoy angaan ya aro To ed sakey a makasalanan a mundo. “Say Dios ginawa Ton ami pinalsa a kakaaro To ed panamegley nen Kristo.” 2 Corinto 5:19. Say Dios so nanirap a kaiba na Anak To. Diad ansakit na Getsemane tan inpatey ed krus, say Dios ya Ama binayaran Toy bili pian nilaban itayo ed kasalanan.

Kuan nen Jesus, “Say Ama inaro To Ak lapud mabolbolos so linawak ya angiter na bilay Ko, ta pian alaen Ko lamet.” Juan 10:17. Labay ton ibaga a say “Amak ontan lay inpangaro Tod sikayo et inaro Toak nin nagkalolo ed inpangiter Koy bilay Ko ed panondon Kod sikayo. Inatey Ak ed pasen yo, ed inpangakok na saray kasalanan yo. Lapud ginawak ya, asisingger Ak ed Ama nen say saman. Natan say Dios so maalas no ilaban To ray managkasalanan a manisia ed Jesus.”

Sa labat so Anak na Dios so makarondon ed sikatayo tan makapangilaban ed sikatayo ed kasalanan. Sikato labat ya akikasakey ed Ama so makapangiparongtal ed Dios diad sikatayo. Sikato labat so makaamta na kaatagey tan kaaralem na aro na Dios. Sa labat so baleg a bagat nen Kristo nipaakar ed sikatayo so makapangiparongtal na aroy Ama ed saray managkasalanan.

[15] “Ontan la so panangaro na Dios ed mundo ya inter Toy bogbogtong ya Anak To.” Juan 3:16. Inter Toy Kristo a miayam ed too, manakbat na saray kasalanan da, tan ompatey nipaakar ed sikara. Inter na Dios so Anak To ed sayan mundo. Amta nen Kristo so liknaan tayo tan no antoy kaukolan tayo. Sikatoy akikasakey ed Dios, balet akipara ed sikatayo tan Sikato lawas so mikasakey ed sikatayo. Si Jesus “ag To inbaing a tawagen iran agagi To.” Hebreos 2:11.

Si Kristo so Bagat tayo. Isalitaan To itayo. Sikatoy Agi tayo, a manalalagey ed uri na too ed arapan na tronoy Ama To. Sikatoy sakey ed sikatayo ed angaay angga. Sikatoy Anak na too.

Ginawa nen Jesus yan amin pian naagwat itayo ed kadederal na kasalanan. Labay Ton iparongtal tayoy aro na Dios tan yapag tayoy liket na maridios a kabibilay.

Say mangatatawen ya Ama inter Toy Anak To a manondon ed sikatayo. Nanbayar na mabli tan nangawa na baleg a sakripisio. Sayan kabaleg na bili so komon makatulong ed sikatayon makatebek no anto so pagmaliwan tayo ed panamegley nen Kristo.

Si apostol Juan amoria to no panoy kaatagey, kaaralem tan kage- nap na aro na Dios. Labay nen Juan so mangipakabat nipaakar ed saya, balet agto makaromog na nagnap a balikas a pangiparongtal to. Inkuan to, “Nengneng yo no panoy ontan lan inpangaro na ama ed sikatayo! Ontan lay kabaleg na aro To a sikatayoy atawag ya anak na Dios.” 1 Juan 3:1. Uy lay balor na sayan nigaton ed sikatayo!

Diad pankasalanan, magmaliw itayon pauleyan ed Satanas. Diad panamegley na pananisia ed Kristo tan say inpatey To nipaakar ed sikatayo, magmaliw itayon anak na Dios. Nagmaliw si Kristo a too ta pian natulongan To ray managkasalanan. No kien To itayo, magmaliw itayon manepeg ed pangingaran ya “anak na Dios.”

Anggapola so arum a panangaro a singa panangaro To. Anak [16]
na mangatatawen ya Ari! Pinablin sipan! Uy lay makapakelaw a pannodnunot nipaakar ed baleg ya aro na Dios ed mundon ag angaro ed Sikato!

Say pannodnunot ed aro na Dios so gawaen to itayon umilde. Sayan pakanodnunot, a nipatnag ed inpatey nen Jesus, so makapangisingger na kaisipan tayod Dios. No aralen tayoy karakter na Dios, nanengneng tayoy panangasi, kalamoyan, tan panamerdona na Dios. Nanengneng tayo met so kaptekan tan kaalasan. Nanengneng tayo so dakel a pakabirbiran na andi anggaan ya aro tan matmoy ya abagey. Sikaray babaleg ni nen say sibeg na sakey ya ina ed masonglar ya anak to. [17]

Kabanata 2—PANKAUKOLAN NA MANAGKASALANAN ED KRISTO

Say Dios pinalsa Toy Adan tan Eva a walaan na ayadyarin kaisipan tan inaar in pakayari. Nannodnunot iran singa panagnunot na Dios tan tinombok daray dalan To. Labay day magmaliw a maralus tan saray gegemtan day masantos. Balet nen pinili di Adan tan Evay sinmonglar ed Dios, saray nodnunot day nauman. Pangarod inkadilin laman da so sinmoblay ed aro ed Dios. Say kasalanan pinakapoy tora ed inka sikaran dili a makasumpa ed pakapanyari na mauges. Nagmaliw iran aripen nen Satanas. Nagmaliw iran aripen ya anggad angga likud no ibolos ira na Dios.

Genetma nen Satanas a deralen so piano na Dios nen pinalsa To ray lalaki tan bibii. Ginetma ton panoen so mundo na kasalanan tan ipapatey. Insan ed satan itoro to rayan amin a kaugsan tan ibaga to a say Dios so natetel lapud say Dios pinalsa Toy too.

Nen di Adan tan Eva so nanayam ed hardin, akisalsalita ra ed Dios. Malikeliket iran Sikatoy kaolopolop da. “Sikato so pinagkatombok a makalukas na amin ya akaamot a kayamanan na karonungan tan kakabatan na Dios.” Colosas 2:3. Balet nen nankasalanan ira, agda aromog so gayaga ed inkasantos da. Sinali ra ni ingen so inmamot ed Dios.

Saray totoon walaan na kasalanan ed puso ra sasalien da ni so onamot ed Dios. Agda inaro so bengatlan inaro na Dios. Aliwa ran maliket a manpikasi ed Dios. Ag yaboloy na Dios so pakaloob dad tawen lapud ag irad man napaliket. Agda nayarian so manliket a kaiba ray Dios, tan sikaray onarawi ed saray angeles.

[18] Say andi-siblet ya aro so manuley ed tawen. Balang sakey di-man so mangarod Dios lapud inaro To ra. Balet say aro na Dios ag makalmo na kaebatan to ed puso na sakey a makasalanan. Saray kanunotan tan daladalan na makasalanan gawaen dan sikatoy sankaili ed tawen. Sansananey nen saray andi-kasalanan a totoon manayam diman, et sikatoy aliwan magayaga. Lablabayen toy nasaniban ed Jesus, a Sikatoy liwawa tan gayaga na tawen.

Say Dios ag To sasaraan iray makasalan a makaloob ed tawen. Sikaray nasaraan ed panamegley na agda pakapitokoy a manayam diman. Say gloria na Dios so manliob ya apuy ed sikara. Lablabayen day ompatey ta pian niyamot irad lupa nen Jesus, saman so inatey pian narondon ira. Ag nayari ed pakapanyari tin dili a nibatikan so kasalanan. Makasalan iray puso tayo et agti ra nauman. “Anggapoy malinis so makapanlapu ed antokaman a marutak a singa inkarutak na too.” Job 14:4. “Say sakey a too magmaliw a kabusol na Dios no sikatoy ouleyan na inkalaman ta agto sosumpalen so gangan na Dios, tan no diad tuay tua sikatoy ag to nayarin sumpalen.” Roma 8:7.

Say edukasion, maong a kakikiwas, tan biskeg na linawa so walaan ira na lugar dan makatulong ed sikatayon manggaway maong. Balet agda nauman iray puso tayo tan gawaen da itayon maralus ed bilay tayo. Sa labat so balon bilay a manlapud tagey so maka-pankimey ed akindalem tayo tan makauman ed sikatayo a manlapud inkamakasalan a magmaliw a masanto. Satan a pakapagyari so si Kristo. Say aro labat so mangitarok na balon bilay tan makangiasingger ed sikatayo ed Dios tan pagmaliwen to itayon masanto.

Inkuan na Manangilaban, “Ibabagak so tua: ang- gapo so siopaman a makanengneng na panarian na Dios likud no sikatoy nianak a napasimbalo.” Juan 3:3. Kaukolan tayoy makaawat na apasimbalo ran puso a manlapud Dios. Nakaukolan tayoy manbilay na apasimbalon bilay. Saray arum sisiaen da a nakaukolan da labat so mamabolaslas na maong a bengatla ya wala la ed sikara. Balet sikatoya so tila a mamarap ed patey.

[19]

“Siopaman ya andian na Espiritu so ag makaawat na saray langkap a manlapud Espirituy Dios. Satan a too so tuan agto natatalusan ira; sikaray kakulangkulangan ed sikato, lapud say kablian da so nibasi labat ed sakey a maespiritun panagbatayan.” 1 Corinto 2:14. “Agmo pankelawan lapud ikuan kod sika a kaukolan na amin so nianak a napasimbalo.” Juan 3:7.

Nisulat nipaakar ed Kristo so onia, “Say salita so lapuan na bilay, et sayan bilay so angitarok na liwawa ed sankapinalsaan a too.” Juan 1:4. “Diad amin a mundo anggapo so anggaman siopaman ya inter na Dios a makapangilaban ed sikatayo.” Gawa 4:12.

Nanengneng tayo so maaron kaabigan na Dios tan maka-aman sibeg To. Nanengneng tayo a say gangan To so maronong, maalas

tan maptek. Sikatoy sakey a gangan na aro. Balet aliwan magenap ed sikatayoy makanengneng tan makaamta ed sarayan amin. Amta nen apostol Pablo ya. Inkuan to, “Onaboloy ak a say gangan so maong.” “Say gangan ed inka sikaton dili so masantos, tan say bilin so masantos, tua tan maong.” Roma 7:16, 12. Anggano amta nen Pablo ya, inisip ton sikatoy andian na ilalo tan walaan na kapaitan.

[20] Kuan to, “Balet too ak ed inkalaman, nilako ak a singa sakey ya aripen ed silong na kasalanan.” Roma 7:14.

Ginetma nen Pablo a magmaliw a maralus tan matunong ed arapan na Dios. Balet andian na pakayarin manguman na inkasikato. Inmakis a kuan to, “Agay lay inka andian-na-gayaga ak a too! Siopa so mangilaban ed siak ed sayan laman a mangitatarok ed siak ed patey?” Roma 7:24. Sayan makapaermen ya akis so nibebesngaw a manlapud magonigon iran puso ed amin a bansa tan ed amin a panaon. Wala labat so sakey ya ebat nipaakar ed balang sakey. “Nia so Corderoy Dios, ya mangekal na kasalanay mundo.” Juan 1:29, KJV.

Say Dios sinali Tod nambabangil a pamaakaran ya ibangat ed sikatayo yan katuaan. Labay To yan ipalinear ed saraman so malabay a makaokbar ed kasalanan.

Kayari inpamalikdo nen Jacob ed ama to tan tinakew toy papalar a kien nen agi ton Esau, kinakukolan toy ontaynan ed ayaman to. Bokbokor to tan arawi ed pamilya to, balet sakey a nunot so babaleg ni a kagogoloan to nen amin ni ran antokaman. Atakot ompan say kasalanan toy akapangisian ed sikato a manlapud Dios tan asaraan ed tawen.

Si Jacob so maermen a dinmokol ed dalin a manpainawa. Mainggew iran pokpokdol so walad kaliberliber to. Say masnag, mabitewen iran tawen so walad tagey. Sanlegan ton naugip, nankogip ya akanengneng na sakey a masnag a liwawa ya onsisindag ed kaliberliber to. Sakey a takayan so singa dinmanpot a nanlapud pasen a pandokdokolan to ya angga ed saray wangalan na tawen.

[21] Saray angeles so onsesegap tan onlalasor ed takayan. Si Jacob akan-gel na sakey a bocis a nanlapud gloria ed tagey a nansalita na sakey a balita na kaligliwa tan ilalo. Sayan teyeng-teyeng a too so akaromog ed sayan balitan nanlapud tawen na ebat na talagan pankaukolan to. Nipanengneng ed sikatoy Manangilaban to. Anengneng nen Jacob

so sakey a lukas a pamaakaran a sikato, a sakey a makasalanan, so makapitongtong lamet ed Dios. Sikatoy akaliket tan akisalsalamat.

Samay takayan ed kogip nen Jacob so alageyan toy Jesus a makayarin pakapantalusanan so Dios tan too. Si Jesus so dalan labat ed pakatulong na Dios ed too. Si Kristo asalambit To may kogip nen Jacob nen akisalita ed Natanael. Inkuan To, “Nanengneng yo so tawen ya akalukas tan saray angeles na Dios ya onsesegep tan onlalasor ed Anak na too.” Juan 1:51.

Di Adan tan Eva so binmeneg ed aro na Dios tan pikakaaro nen nankasalanan ira. Sinian na kasalanan so dalin ed tawen tan saray totoo agla ra makapisalita ed Dios. Balet diad panamegley nen Kristo say dalin so makapioksoy ed tawen lamet. Diad panamegley na inpatey To, si Kristo so nangawa na taytay a makapangikabit na dalin ed tawen ta pian saray angeles so makatulong tan makaligliwa ed totoo. Inyawat To ray maletay, makasalanan, andiay pakayarin totoo ed Dios, tan sikara lamet so nayaran makapitalusan ed Subol na andi anggaan a pakayari.

Nakaukolan tayoy tulong na Dios ed antokaman a getma tayon gawaen. Amin daray piogagep tayon pangawa na antokaman a maong so nasasko no anggapoy pananulong a manlapud tawen. Say Dios labat so ilalo na saray managkasalanan. “Amin a maong a palangkap tan amin ya ayadyarin panangaro so nanlapu ed Dios.” [22] Santiago 1:7.

Sa labat so Dios so makapangiter ed sikatayo na tuan pakayadyari na karakter. Tan sa labat so dalan a mamarap ed Dios so si Kristo. Kuan To, “Siak so dalan, katuaan, tan bilay: anggapo so ondateng ed Ama no ag dia ed panamegley Ko.” Juan 14:6.

Say Dios so walaan na aralem a panangabagey tan panangaro ed saray mangaraldalin ya anak To. Say aro To ed sikatayo so mabibisheg nen dinanman a pakapanyari. Diad inpangiter To na Anak To, say Dios inkalbo To ed sikatayo so amin a tawen ed sakey a panangaro. Balang sakey ed tawen so mankikimey a mangilaban ed sikatayo. Si Jesus so nanbilay tan inatey tan Sikato natan so mangiaapireng ed sikatayo. Saray mangatatawen ya angeles so mankikimey ed kilalaban tayo. Say maaron Ama tan say Espiritu Santo so manoolop a mankikimey ed kilalaban na too.

Nodnunoten tayoy ambelat a sakripisio na Manangilaban tayo nipaakar ed sikatayo. Pisalsalamatan tayo ray amin a gagawaen na

tawen ed pangilaban ed abalang ya akasian. Say Dios gagawaen Toy amin a nayaran To ed pakapangipawil Tod sikatayo ed abong To.

Nodnunoten tayo ray tumang ya yaalok nen Kristo. Saray matunong panliketan day tawen tan ombolaslas irad kaisipan, kamarerwa, tan laman ed amin ya arapen a panaon. Panliketan day pipiolop dad saray angeles tan pinabang dad aro na Dios tan say Anak To. Andi saew a sarayan tumang so makasagyat ed sikatayon mangiter na saray kapusoan tayo ed Manamalsa tan Mananondon tayo.

[23]

Say salita na Dios papakabatan to itayo sumpa ed panlinkor ed Satanas. Say kasalanan manderal ed karakter tan mangitarok na andi anggaan ya ipapatey. Diad pansampotan na mundo deralen na Dios so amin a kasalanan.

Pakanunoten tayo so panangasi na Dios. Anto ni so nayaran gawaen To? Ipasen tayo so inkasikatayo ed banda na Saman so angaron maong ed sikatayo. Awaten tayo so panangasi na Dios, lapud diad aro To sikatayoy nauman a miolibay ed Sikato, Nipawil itayod pipiolop ed saray angeles. Magmaliw itayon kabiangan na

[24]

pamilyay Dios tan makapisalita itayo ed Sikato a bilang Ama tayo.

Kabanata 3—PANAGBABAWI

Panon a say too so magmaliw a maptek ed arapan na Dios? Panon so pakapatunong na managkasalanan? Naromog tayoy pakapipakna ed Dios labat ed panamegley nen Kristo. Balet panon so idadago tayod Kristo?

Dakel a too so manoopapet ed sayan tepet. Baleg ya olop na totoo ed samay Agew na Pentecostes so apaliwawaan ed inkamakasalanan da. Kuan dad kinen Pedro tan saramay arum iran apostoles. “Antoy gawaen mi?” Gawa 2:37.

Kuan nen Pedro, “Balang sinansakey ed sikayoy kaukolan ton benegan so kasalanan.” Gawa 2:38. Inebatan to man lamet a tepet ed tinmombok iran agew ed inpangikuan to, “Manbabawi kayo sirin tan maaarap kayod Dios.” Gawa 3:19.

Say panbabawi kabaliksan toy panermenan so kasalanan tan taynan a benegan. Agtayo italirak so kasalanan likud no nanengneng tayoy inkamakasalanan to. Anggapoy peteg a kauman ed bilay tayo anggad pangigeter tayon sikatoy kaindanen.

Dakel a tooy ag makatalus nipaakar ed tuan panagbabawi. Nilaksa ray maermen ed inpankasalanan da. Anggan ni umanen daray kagagawa ra lapud antakot da a saray aliwan gawa ray mangiter na kairapan da. Balet aliwan sikatoya so ibabaga na Biblia nipaakar ed panagbabawi. Sarayan totoo so manermen labat lapud say kairapan ya onsabid sikara, aliwa balet lapud kasalanan a peteg.

Si Esau nanermenan toy inpakabalang tod andi anggaan a papalar nen ama to tan kayamanan lapud kasalanan to. Atakot si Balaam nen anengneng toy angel a manalalagey ed dalan to a siaawit na kampilan ed lima to. Kuan to, “Akapankasalanan ak.” Ataktakot ed kaandian na bilay to, balet aliwan talagan maermen ed kasalanan to. Agto inuman so kanunotan to ni binusol to may ginetma ton gawaen.

Si Judas Iscariote inlako toy Katawan to ed saraman so mangetman mamatey ed Sikato. Insan to inmakis a nankuan, “Nankasalanan ak ed inpangyawat ko na andi kasalanan a too ed ipapatey.” Mateo 27:14. Sayan konpesal so apasoot a nanlapud puso ton makasalanan

[25]

ed panamegley na sakey a baleg a takot ed kadudusa. Agto aliknay aralem, makabetag-na-puson ermen lapud inpangilako na ayadyarin Anak na Dios ya ompatey. Ag talagan maermen ed impangibeneg tod Jesus, Samay Masantos na Israel.

Si Faraon, ari na Egipto, mabolbolos ya angibagan sikatoy nankasalahan nen dinusa na Dios. Nilabay toy makalikir ed on-sabi nin ansakit tan kaperdian. Balet sinmumpad Dios lamet nen diad kasomsumpal na inkapaer na kairapan. Sarayan totoo so nanermen lapud bunga na kasalahan, balet agda nanermenan so kasalahan a peteg.

No onsuko itayod influensia na Espiritu na Dios, say konsiensia tayo so naliing. Nanengneng tayo a say masanton gangan na Dios so sagrado tan samelen to so enteron bilay tayo. Amta tayo a sayan gangan so pangibasian na gobierno na Dios ed tawen tan dia ed dalin.

[26] Si Jesus so “peteg a Silew—salanti silew ya onsabid mundo tan onsindag ed amin a katoan.” Juan 1:9. Sayan silew so onsindag ed maamot iran lugar ed kaisipan, tan papawayen to ray maamot iran kanunotan. Amta tayo a say Dios matunong. Antakot itayon ondago, a makasalahan tan marumsis, ed arapan na Managsukimat na kapus-pusoan. Et diad satan nanengneng tayoy aro na Dios, say karakpan na inkasantos To tan say panliketan ed inkaralus To. Panpilalekan tayoy magmaliw a malinis tan mitoyaw ed Dios lamet.

Say pikakasi nen David kayari inpankasalahan toy baleg so ipaparongtal toy matuan kaermenan. Say inpanbabawi toy matoor tan nagnagnap. Agto sinalin inpagmaliw so aliwan gawa ton singa labat aleglemew. Agto sinalin iniwasan iray bunga na ginawa to. Anengneng nen David a say kasalahan toy ambelat tan say puso toy marumsis. Ginula toy kasalahan to. Sikatoy kinmerew na malinis a puso tan ontan met na kaperdona to. Nanpirawatan nen David so panliket ed kipasantos to. Labay toy nipawil ed pitotonus ed Dios. Insulat to: “Maliket iraman so saray kasalahan day napaandi, saraman so saray isosumlang day naperdona. Maliket so too a say Dios toy ag To pakasalahanan ed aliwa ran gawa tan sikatoy andian na saol.” Salmos 32:1, 2.

“Kasian Mo ak, O Dios, onung ed andi tondan aro Yo. Lapud kabaleg na panangasi Yo punas yo ray kasalahan ko. Birbiren ko ray inpakasumpak; siak lawas so makakabirbir na saray kasalahan ko;...

Punasen Yoy kasalanan ko, et magmaliw ak a malinis; orasan Yo ak, et ompoti ak nen say nieve.... Palsaen Yo so sakey a dalisay a puso ed siak, O Dios, tan mangyan Kayo na sakey ya apasimbalo tan matoor ya espiritu ed loob ko. Ag yo ak ibontok a manlapud arapan Yo: ag Yo ekalen so masanton Espiritu ed siak. Iter Yo lamet so gayaga a manlapud panangilaban Yo, tan pagmaliw Yo ak a mabolos a mangonor ed Sikayo.... Yagel so bilay ko, O Dios, tan ilaban ak, et sililiket ak a mangiabawag na katunongan Yo.” Salmos 51.1-14. [27]

Say panagbabawi a singa saya so ag narandan na pakayari tin dili. Say pakayarin panagbabawi so manlapu labat ed Kristo a Sikatoy mangitarok ed sayan langkap a manlapad Dios.

Dakel a too so ag makatebek ed panagbabawi, et sikaray nasasapon makaawat na pananulong a labay nen Kristo ya yawat ed sikara. Isipen dan agda makadago ed Kristo likud no magbabawi ni ran onuna. Sisiaen dan say panagbabawi so mangiparaan na dalan ed pakaperdona na saray kasalanan da.

Tuan peteg a say sakey a too so kaukolan toy magbabawi sakbay na kaperdona to. Sa labat so toon peteg a mansibkel ed kasalanan to so makaliknay pankaukolan toy Manangilaban. Balet nakaukolan tan say makasalanan so manalagar anggad sikatoy akapanbabawi sakbay na idago tod Jesus? Say panagbabawi ta so panleetan na makasalanan tan say Manangilaban?

Ag ibabangat na Biblia a say managkasalanan so magbabawi ni sakbay na idago tod Kristo. Si Kristo babagaan Toy balang too a kuan To, “Ondago kayo ed Siak amin yo a naksawan ed panlilibit yo ray ambelat iran sasakbaten, et itdan takayo na painawa.” Mateo 11:28. Say pakapanyari nen Kristo so mangitonton ed too a manbabawin peteg. Inpalinew nen Pedro ya nen inkuan ton nipaakar ed Jesus, “Sikato so intandoro na Dios ed nikawanan To, a sakey a principe tan Manangilaban, pian iter to ed Israel so pagbabawi, tan panamaandi kasalanan.” Gawa 5:31, KJV. Say Espiritu na Dios so mangitonton ed sikatayo a manbabawi tan naperdona nen Kristo. [28]

Amin a maong a panpirawat so manlalapud Kristo. Sikato labat so makapagmagmaliw ed sikatayon mangula ed kasalanan. Amin a panpirawat na katuaan tan karalusan so manlalapud Sikato. Diad pakanengneng tayo na inkamakasalanan tayo, naamtaan tayo a say Masanton Espiritu so mangogoyor ed sikatayon mamarap ed Dios.

Kuan nen Jesus, “No siak so nipaalageyak a manlapud dalin, tanggoyoren Koy balang sakey ed siak.” Juan 12:32. Si Kristo so nakaukolan a nipamoria ed managkasalanan a Sikatoy Manangilaban ya inatey nipaakar ed saray managkasalanan na mundo.

No nanengneng tayoy Anak na Dios ed krus na Kalbario, natalusan tayo a Sikato so Mananondon tayo. Insan diad satan say maong a linawa na Dios so mangidalan ed sikatayon manbabawi. Nen inatey si Kristo nipaakar ed saray managkasalanan, inpanengneng To so aro ya ontan lay kabaleg to ya ag narandan na pakatalus tayo. Diad pakanengneng tayod sayan aro, natenieg iray puso tayo et magmaliw itayon maermen tan mansibkel ed saray kasalanan tayo.

No arum saray managkasalanan nababaingan ira ed makasalanan iran awawey da tan ikaindan daray arum ed saray mauges iran ugali ra. Gawaen da ya agda amta ya sikaray nagogoyor ed Kristo. Balet say pakapanyari Toy mangiter ed sikaray matoor a pilalek ed pang-away maptek tan ontulong ed sikaran manguman na walna ra. Say Espiritu To iinpluensiaan Toy konsiensia ra a mangekal na saray kalilingo ra ed bilay da.

Si Kristo sasagyaten To ray managkasalanan ya onnengneng ed Krus To, tan nanengneng da a saray kasalanan day akasengeg na inatey To. Saray konsiensia ray nagolo. Diad satan nanengneng da ray kasalanan dan peteg. Natalusan day nipaakar ed inkatunong nen Kristo. Yakis day, “Anto ta so kasalanan? Akin ta et akaukolan a si Kristoy inatey? Amin da ta ranian aro tan kairapan so akaukolan ed pangilaban na saray bilay tayo? Intepel To ta rayan amin ta pian nawalaan itayoy andi anggaan a bilay?”

Nayarin say managkasalanan sarangeten to so aroy Dios tan agto yaboloy so katanggoyor tod Kristo. No agto ya sarangeten, sikatoy niasingger ed Sikato. Naamtaan toy nipaakar ed piano na Dios ed pangilaban Tod saray managkasalanan. Panbabawian to ray kasalanan ton akasengeg na inkairapan na inaro Ton Anak.

Say Dios a manouley ed sansinakoban so misasalita met ed totoo. Iitdan To ray baleg a panpilalek ed bengatlan andid sikara. Saray bengabengatlalad mundo agda napera yan panpirawat. Say Dios tatanggoyoren To ray totoo a panpirawatan day gracia nen Kristo tan say liket na inkasantos. Saraya labat so makapangitarok na kareenan tan painawa.

Say Manangilaban tayo so lawas manatangoyor na isipan na too a makaarawi ed kasalanan tan maaarap ed andi ebas a bendicion ya niiter nen Kristo. Dakel a tooy manaanap na minomundon likeliket ed pakaalmo ray kaligsaan. Kuan na Dios a sikaray oniinum na marutak a danum na mundo. Babagaan To ra, “Gala, siopaman a napgaan. Awaten yo so danum na bilay a langkap, sipaman a malabay ed sikato.” Apocalipses 22:17.

[30]

Nayarin labay tayoy bengatlan mamaong nen say niiter na mundo. Sayan pankaliktan so piasalita na Dios ed sikatayo. Kerewen tayod Sikato ya itdan To itayoy panagbabawi tan pakamor-iy andi ebas ya aro nen Kristo tan ayadyarin inkaralus.

Say bilay na Manangilaban ipaparongtal toy gangan na Dios ed panamegley na pangipapanengneng ed sikatayo na aro ed Dios tan too. Say aro nen Kristo so andi siblet tan mapangasi. Diad inengneng tayod Manangilaban tayo, et say liwawan manlapud Sikato so onpelnak ed sikatayo, nanengneng tayo so peteg ya inkamakasalanan tayo.

Si Nicodemo linmad Jesus ed sakey a labi ya iisipen ton say bilay to so ayadyari tan say karakter toy maong. Agto inilaloan a sikatoy ondago a singa pankaraklan a managkasalanan a manpaabeba ed arapan na Dios. Nayarin nalikna tayoy singa alikna nen Nicodemo a saray bilay tayoy matunong tan agti nakaukolan a manpaabeba tayoy inkasikatayo ed arapan na Dios. Insan say liwawa a manlapud Kristo so onsindag ed kapusoan tayo et nanengneng tayo ya aliwa itayon maralus.

Namoria tayo a kabusol itayo na Dios tan balang gawa tayod bilay so kasibletan. No namoria tayoy kaabigan To, naamtaan tayo a say inkatunong tayoy singa maringot a kawes. Sa labat so sakripisio nen Kristo so makapunas na saray kasalanan tayo tan makalinis ed sikatayo. Si Kristo labat so makauman na saray bilay tayo anggad Sikatoy kaolibay tayo.

Say Espiritu na Dios ipanengneng Tod sikatayo so agti pangoonor na gangan To. Diad pansukimat Toy kapusoan tayo, naermenan itayo. Onnengneng itayod andi-tilol a karakter nen Kristo et busolen tayoy inkauges na awaway tayo.

[31]

Si propetan Daniel dinalaw na sakey ya angel a nanlapud tawen. Anengneng toy glorian sinminag ed kaliberliber na angel. Si Daniel so naandian na panagmatalek tod inkasikaton dili ed inpannod-

nunot toy kakapuyan to tan pankulang toy inkayadyari. Insulat to, “Anggapoy biskeg ya atilak ed siak et say lupak so nauman et anggapoy akabirbir ed siak.” Daniel 10:8.

No nanengneng tayo so gloria a manlapud tawen busolen tayoy inkasiblet tayo tan say panangarod inka sikatayon dili. Anapen tayoy inkadalus na puso ed panamegley na inkatunong nen Kristo. Labayen tayon sumpalen so gangan na Dios tan say kiwawala na kaolibaynen-Kristo a karakter.

Insulat nen Pablo nipaakar ed dilin inkatunong to, “No kaunongan so inkatunong na sakey a too ed pananumpal to ray gangan, andian ak na pangidaleman.” Filipos 3:6. Nenmengneng si Pablo ed no antoy inbaga na gangan et anggapoy nanengneng ton pakangidaleman ed sikato. Insan ed satan nenmengneng ed araldalem a kabaliksan na gangan onung ed pakanengneng na Dios, et anengneng toy inkasikaton onung ed pakanengneng na Dios. Sikatoy apaabeba et inkonpesal toy inkamakasalanan to.

Insulat nen Pablo, “Kanian aliknak so inkamaong ko ed agko inpakatalus no antoy peteg a kakaukolan na gangan. Et diad inpakaamtak na katuaan, atebek ko a sinumpak so gangan et makasalanan ak, ya datngen koy ompatey.” Roma 7:9, LB. Nen anengneng nen Pablo no panoy inkasantos na gangan, say kasalanan so abidbir ton mauges. Aglad saman mapaatagey.

[32]

Ag ipasen na Dios ya amin a kasalanan et nanpapara. Isipen To, a singa met sikatayo, ya arum iran kasalanan so mauguges nen saray arum nira. Arum iran aliwan maong a gawa so singa ra melag irad sikatayo, balet anggapoy kasalanan so melag ed arapan na Dios. Naynay a say panangokom na too so aliwa, balet nengnengen na Dios iray bengatla ed peteg a kipapasen da.

Saray totoo agda kagusgustoy toon abuek ta kuan dan sikatoy ag makakar ed tawen. Bangbalet anggapoy nibabaga sumpad panagpaatagey, kasibletan, tan say panagpirawat ed kagawaan na arum a totoo. Balet sarayan kasalanan so makapasanok ed Dios lapud sikaray sansananey ed maaron karakter To. Andisiblet ya aro so kabiangan na matuan kipapasen na tawen.

Say toon baleg a managkasalanan nayaran nababaingan. Nayaran nalikna toy pankaukolan tod gracia nen Kristo. Say toon mapaatagey agto naliknay pankaukolan to, ta say panagpaatagey saraan toy puso

sumpad Kristo tan saramay dakel a bendicion ya inyakaran To dian iter.

Anongtong si Jesus na sakey ya estoria nipaakar ed sakey a sumisingil na bues ya intuek toy olo to tan nankuan, “Dios, kasian Mo ak a managkasalanan.” Lucas 18:13. Inpasen toy inkasikaton sakey a makasalanan a too, tan arum iran totooy nanparay inpangipasen dad sikato. Alikna toy pankaukolan toy Manangilaban tan dinmago ed Dios a tarok toy aakbibiten ton kasalanan tan kababaingan. Kinmerew na panangasi na Dios. Akalukas so puso tod Espiritu na Dios pian makaloob tan okbaran Tod pakayari na kasalanan.

Insan asalita nen Jesus so nipaakar ed sakey a Fariseon akisalamat ed Dios a sikatoy aliwan kapara na arum iran totoo. Say pikakasi toy angipanengneng a say puso toy akakapot ed Espiritu na Dios. Lapud sikatoy arawin toloy ed Dios, agto amta no panon so inka makasalanan to. Agto inparay bilay to ed masanton bilay na Dios. Agto aliknay pankaukolan to, kanian anggapoy naawat to.

[33]

No nanengneng tayon makasalanan itayo, agti alagden so imaong tayo. Nayaran ipasen tayon aliwa itayon nagnap a maong ya makaasingger ed Kristo. Nayari tan ilaloan tayoy imaong tayo ed panamegley na maong iran gawa tayo?

“Nayari ta a say andeket a too salatan toy kolor na baog to, odino sakey a leopardo ekalen to ray dotokdotok to? No nayarian da, sikayo ran anggapoy gagawaen yon arum likud na gawan mauges so makaaral a manggaway maong.” Jeremias 13:23.

Wala so pakatulong ed sikatayo ya wala labat ed Dios. Ag tayo alagden anggad pikasian itayon manguman odino anggad nayarian tayon pegetan so inka petang na olo tayo. Anggapoy nagawaan tayo ed inka sikatayon dili. Onasingger itayod Kristo ed inka sikatayon dili.

Say Dios walaan na baleg ya aro tan panangasi. Balet agti isipen ya ilaban To itayo no benegan tayoy gracia To. Agti nanengneng no panoy inka magulo na kasalanan anggad onnengneng itayod krus nen Jesus. No ibaga na too a say Dios so mapangasi pian ag To paulian ya ompatey so managkasalanan, nepeg day onnengneng ed Jesus a manpatpatey nisengeg ed kasalanan. Ag itayo nilaban ed arum nin paraan. No anggapoy sakripisio nen Kristo ag nayarin makalikir itayod pakapanyari kasalanan. No sayay anggapo, ag itayo makapinabang ed tawen ya kaiba tayo ray angeles. Inako nen Kristo

[34]

so kasalanan tayo tan nantepel ed pasen tayo.

Say aro, inpangkoy kairapan, tan impatey na Anak na Dios ipanengneng dad sikatayo so kabelat na kasalanan. Ondago itayod si Kristo, ta anggapo lay arum a kilegyasan tayod kasalanan. Sa labat so ilalo tayod bilay ed tawen say pangisuko tayod inka sikatayo ed Kristo.

Saray managkasalanan no arum mangawa ray baraan nipaakar ed sikara ed inengneng dad totoon mankuan a sikaray Kristiano tan mangibagay, “Maong ak a singa sikara. Ag ira mangagaway magmaong ni nen siak. Inaro ray pankaliketan a singa pankaliketan ko. Inaro ray mamaliket ed sikaran dili.”

Diad sayan gawa say sakey a managkasalanan gawaen ton saray kalilingo na arum a too so baraan ed agto pakagaway kanepegan to. Say Katawan ag To aboloyan a pinagkabaraan iray makasalanan a totoo a panaligan tayo. Say andi-tilol ya Anak na Dios so niiter a pangaligan tayo. Saramay madalem nipaakar ed aliwan maong a gawa na arum nepeg day mangipanengneng na magmaong a panag-bilay. No amta ra so nepeg a kagagawa na Kristiano, aliwa tan say kasalanan day ambelbelat? Amta ray kanepegan, balet sungayan dan gawaen.

Ag tayo nayaran ipabaya so kimey na pangibeneg ed kasalanan. Nakaukolan tayoy manseseg a makagamor na maralus a puso ed panamegley nen Jesus. Nilibon totoo so akagaway kalilingo ed panag alagar et abalang day andi anggaan a bilay.

Say bilay ed sayan dalin so ag nasiguro. Nayaran antikey labat. Walay ambelat a kaatapan ed panbanayar ya onsuko ed bocis na [35] Masanton Espiritu na Dios tan pamili a manbilay ed kasalanan. Say panbanayar ed pangonor ed Dios so diad tuay tua pangagawa tayoy panagpili.

Agti aboloyan a say kasalanan, anggan panoy kamelag to, so mansiansia ed kapusoan tayo. Sikatayoy nawalaan na baleg a kalogi no gawaen tayo ya. No ag itayo mantalonggaring, say kasalanan so mantalonggaring ed sikatayo tan maneral ed sikatayo.

Inaboloyan day inkasikara di Adan tan Eva ya onsian a say pangan dad samay insebel ya bunga so melag labat a pamaakaran. Inisip da a samay makapataktakot ya ibunga ya inbaga na Dios so onsabi, balet ag onsabi ed sikara. Bangbalet anggan diad sayan melag a pamaakaran sosumpaen day ag nauman a masanton gangan na Dios.

Say insumlang da so angiarawid sikara ed Dios, tan inaboloyan day kaermenan tan ipapatey a sinmabi ed sayan mundo. Tinaon a sayan ag napaer ya akis so onsesegep a manlalapud dalin. Say enteron mundo so maniirap. Say tawen a dili so nalilikna toy bunga na saray kasalanan tayo. Inatey si Kristo ed kalbario lapud sikato. Agtayo komon ipasen a say kasalanan so sakey a melag labat a bengatla.

Balang kasalanan, balang ibebeneg ya onarawi ed gracia na Dios so mamaawet na puso. Idalan to itayon mangawa na aliwan panamili. Gawaen to itayon ag makatalus na aro na Dios. Say kasalanan gawaen to itayon ag mabolos a mangonor, aliwan mabolos ya onsuko ed Masanton Espiritu na Dios.

Dakel a tooy amta ran aliwan maong so gawa ra, balet agda umanen so kagagawa ra. Sisiaen dan mainomay so manguman no labay da la. Isipen dan nayarian day onbeneg ed Dios a maminpigapiga et narengel dan siansiay tawag na panangasi To. Totomboken day [36] Satanas, balet plano ra a mainomay so onsingger ed Dios no walay onsabin bengatlan aliwan maong. Aliwa yan mainonomay a gawaen. Say kasalanan umanen to ray pilalek da tan ugali ra tan limpeken toy karakter da. Kayari panbilay na makasalanan a panagbilay, daiset a tooy manpilalek a miolibay ed Jesus.

Anggan sakey ya aliwan bengatla ed karakter odino sakey a makasalanan a panpirawat a niotel ed puso so mamapakapuy na pakayari na ebangelio a manguman ed sikatayo. Kapag onabuloy itayod Satanas, sikatayoy lalon makakaarawi ed Dios. No agti labay so ondengel ed salitay Dios, aanien tayoy bunga na antokaman a pinili tayon gawaen a dili.

Diad Biblia nabasa tayoy makapataktakot a panamasakbay nen Solomon sumpad panpinonoyan ed mauges. Insulat to, “Saray kasalanan na sakey a marelmeng so sakey a patit. Sikatoy naerel ed patit na kasalanan ton dili.” Uliran 5:22.

Si Kristoy sipaparaan a mangokbar ed sikatayo a manlapud kasalanan, balet ag To itayo piliten a mamili ed dalan To. Nayarin labay tayoy manpatuloy a mankasalanan tan agtayo getmay naokbaran. No agtayo awaten so gracia To, anto ni nayarian Ton gawaen?

Deralen tayoy inkasikatayo ed ibeneg tayon onarawi ed aro To. Insulat nen Pablo, “Ondengel kayo! Sikatoya so oras a pangawat na palabo na Dios. Natan so agew a panangilaban.” “No dengelen yoy

bocis To natan, ag kayo manpapaawet.” 2 Corinto 6:2; Hebreos 3:7, 8.

[37] Inkuan na Dios, “Say too onnengneng ed mapaway a nengneng, balet onnengneng Ak ed puso.” 1 Samuel 16:7. Say puso tayo a tekep na likeliket tan kaermenan so aliwan maralus. Diad sikara so dakel ya ag maralus, tan aliwan mapatua. Balet amta na Dios iray pirawat tayo. Amta To no anto ray labay tin gawaen. Ondago itayod Sikato a simamancha na kasalanan tan lukasan tayoy inkasikatayo ed makanengneng-na-amin a mata To. Nayaran ibaga tayo a singa si David, “Sukayan Mo ak, O Dios, et naamtaan Mo so kaisipan ko, salsalien Mo ak et naamtaan Mo ray nodnunot ko. Amtaen Mo na wala so anto a bagel ed siak tan ibasbas Mo ak ed maando lawas a dalan.” Salmos 139:23, 24.

Dakel ed sikatayoy mangawat ed Dios diad kanunotan tayo labat. Bangbalet saray puso tayoy ag nauman. Manpikasi itayo komoy, “Palsaen Mo so sakey a malinis a puso ed loob ko, O Dios, tan mangyan Kay balo tan matoor ya espiritu ed siak.” Salmos 51:10. Kaukolan tayoy maptek ed inka sikatayon dili. Nakaukolan tayoy matoor ed saya a singa bilbilang say bilay tayoy wala ed kaatapan. Sikatoy sakey a bengatla ya oksoyen ed nanleetan tayo tan say Dios, a sikatoy oksoyen ed andi anggaan. Say ilalo ya anggapo lay kaaroman to so ag makapangilaban ed sikatayo.

Manpikasi itayo diad panaral tayo na salitay Dios. Say salita Toy mangibangat ed sikatayo na gangan na Dios. Ibabaga toy nipaakar ed inpanbilay nen Kristo tan no panoy pagmaliw tayon masantos. “Salien yoy manbilay na masantos a bilay, ta anggapoy makanengneng ed Katawan no anggapo ya.” Hebreos 12:14. Say salita na Dios ipapanengneng tod sikatayo no anto so kasalanan. Itotoro ton mabmablak no panon so kilaban. Basaen tayon maong ta say Dios

[38] so misasalita ed sikatayo.

Diad pakanengneng tayoy belat na kasalanan, nanengneng tayoy inka sikatayon onung ed inka sikatayon dili. Balet ag tayo onsukon anggapoy ilalo. Linma diay Kristo a mangilaban na saray managkasalanan. Ag tayo nakaukolan a piliten so Dios a mangaro ed sikatayo. Wala lan talagay makapakelkelaw ya aro Tod sikatayo. Say Dios “gagawaen Toy amin a pinalsa To a kakaaro To ed panamegley nen Kristo.” 2 Corinto 5:19.

Say Dios gogoyoren Toy puso ray Anak To ed inka Sikato ed panamegley na maoyamon panangaro. Arum a mangaraldalin ya ateng so mapasinsia balet say Dios so lalo nin mapasinsia ed saray kakulangan tan lingolingo tayo. Labay Ton ilaban so amin ya anak To. Malomay tan maaron babagaan To ray managkasalanan ya ondago ed Dios, tan saray akaarawi ya ompawil. Amin a sipan na Dios, amin a panamasakbay ipanengneng dad sikatayo so andi anggaan a panangaro To.

Si Satanas so ondago ed sikatayo a mangibaga a sikatayoy baleg a managkasalanan. Balet onnengneng itayod Mananondon tayo, tan tongtongen so nipaakar ed kaabigan To. Onnengneng itayod Sikato et tulongan To itayo. Amta tayo a nankasalanan itayo. Balet nibaga tayod Satanas a si “Kristo Jesus linmadia ed mundo a mangilaban ed saray managkasalanan,” tan nayaran nilaban itayo na ayadyarin aro To. 1 Timoteo 1:15.

Tinepetan nen Jesus si Simon nipaakar ed duaran totoo ya akautang na kuarta. Say sakey akautang ed amo to na melag a kantidad na kuarta, samay sakey akautang na baleg a kantidad. Say katawan da pinerdona to ran dua. Tinepetan nen Kristo so Simon no dinan a too so manga-ron maong ed katawan to. Inkuan nen Simon, “Siguro saman so aperdona na dakel.” Lucas 7:43. [39]

Sikatayo so mapalalon managkasalanan nen saman, balet inatey si Kristo ta piano sikatayoy naperdona. Say ag nabayaran a sakripisio To so nagnap a manakbong na saray kasalanan tayo. Saraman so aperdonay dakel so mangarod Sikato a maong. Sikaray maasingger ed Sikato ed tawen, et Sikatoy idayew da lapud kabaleg na aro To tan andi anggaan a sakripisio To.

No natebek tayon maong so aro na Dios nanengneng tayo no panoy kabelatan na kasalanan. No nanengneng tayoy kaaralem na inpanandan To ed sikatayo, natebek tayoy kabaliksan na sakripisio nen Kristo. Insan itayo matuan manermen ed kasalanan tan saray kapusoan tayo’y napano na aro ed Sikato. [40]

Kabanata 4—PANAGKONPESAL

“Ag kayon balot onaliguas ed bilay no salien yon yamot iray inpakalokso yo. Ikonpesal yo ra tan ikaindan yo ra. Insan ed satan say Dios ipatnag Toy panangasi To ed sikayo.” Uliran 28:13. Say panangawat na panangaro na Dos so simple, maalas tan makatunongan. Say Katawan ag To kekerewen a makagawa tayoy bengatlan mairap tan ansakit ta piano saray kasalanan tayoy naperdona. Ag tayo nakaukolay mangaway bengatlan andukey, makapakesaw a panlakbay. Agti nabayaran iray kasalanan tayo diad panteped na kairapan. Siopaman a mangikonpesal na kasalanan to tan benegan to so makaawat na panangasi.

Kuan nen apostol, “Manpapatuaan kayo na kasalanan ed sakey tan sakey, tan manpipikasian so sakey, ta pian onabig kayo.” Santiago 5:16, KJV. Ipatua (ikonpesal) tayo ray kasalanan tayo ed Dios, ta Sikato labat so makaperdona ed sikara. Ikonpesal tayo ray kasalanan tayo ed sakey tan sakey. No akapaermen itayo na sakey a kaaro odino kaabay, kaukolan tayon ipatua so aliwan gawa et kanepegan toy mabolos a mamerdona. Insan ed satan kerewen tayod Dios so kaperdona. Say kaabay tayo so kien na Dios et makapankasalanan itayo ed Manamalsa tan Mananondon no napasakitan tayo.

Natulongan itayo nen Jesu-Kristo, Saman so Sankabalgan ya Atagey a Sacerdote. “Say Atagey a Sacerdote tayo so aliwan Sakey ya ag makalikna na panangabagey nipaakar ed saray kakapuyan tayo. ... Wala so Sakey ya Atagey a Sacerdote tayo ya atokso ed amin a singa sikatayo, balet ag To akapankasalanan.” Hebreos 4:15.

[41] Nayarian Ton orasan a linisan so balang tisna na kasalanan.

Kaukolan so panpaabeba tayo ed arapan na Dios tan akoen tayoy inpankasalanan tayo. Sikatoyay onunan balitang ed kaako tayo ed Dios. No ag itayo nanbabawi, manpaabeban ikonpesal iray kasalanan tayo, ag itayo tuan kinmerew na kaperdona. No agti busolen iray kasalanan tayo, agtin talaga panpirawatan so naperdona, et agtayo naromog so kareenan na Dios.

Sa labat so makasengeg ya agti nayaran makaawat na pakaperdona na saray kasalanan tayo nen saman so agtayo nilabay so manpaabeba. Agtayo nilabay so manombok na totontonen ed Biblia. Maalalwar so Dios ed inpangibaga Toy nepeg tayo ran gawaen. Lukasan tayo ray puso tayo tan mabolbolos ya ipatua tayoy inpankasalanan tayo. Agtayo ya gawaen ed andi-alwar a pamaakaran. Say toon agto natebek no panoy kauges na kasalanan to so ag manepeg a piliten a mankonpesal.

Saraman so mangipapuso a mankonpesal ed Dios so makaawat na andi ebas a panangasi. Insulat nen David ed Salmos, “Si Jehovah asinger ed saray wala ed kipapasen na sakey a nabtagan a puso; tan ilaban to so too ya wala ed sakey a kamarerwa a masakit ed panagbabawi.” Salmos 34:18, KJV.

Say peteg a panangikonpesal say panangibagay tuan agawa. Say sakey a too nayaran nakaukolan toy mangikonpesal labat ed Dios. Odino nayaran nakaukolan ton ibaga ed too a sikatoy maermen ed inpamasakit tod sikato. Nayaran kaukolan ton ikonpesal iray arum a kasalanan ed publiko. Balet no mankonpesal, nakaukolan ton bitlaen so kasalanan odino inpakalokso to.

Diad agew ira nen Samuel saray katooan na Israel agda totomboken so Dios. Sikaray nairapan lapud sayan kasalanan. Abalang day panania ra ed Dios tan agda la nanengneng so pangidadalan na Dios, ni Sikatoy nanmatalekan dan mangasikasod sikara. Binenegan da may sankablian a Manuley ed sankamundoan tan kinmerew ira na ari a singa wala ed arum iran naciones.

[42]

Angiter so Dios ed katooan To na sakey ya ari, balet sayay nantarok na dakel iran golo. Sakbay na inpakaromog day kareenan ed Dios oniy inpatua ra, “Abirbir mi ya andi bali ni amin a kasalanan mi, akapankasalanan kami ed inkerew mi na sakey ya ari.” 1 Samuel 12:19. Akaukolan ya inkompesal day eksakton kasalanan ya akasengeg na gologolo ra. Agda nanpasalamat ed Dios nipaakar ed pangidadalan Tod sikara et sayay akapoltot na relacion dad Sikato.

Ag naawat so panangikonpesal tayo anggad magbabawi itayo tan ikaindan tayo ray kasalanan tayo. Kaukolan tayoy peteg a pangu-man na bilay tayo. No peteg itayon maermen nipaakar ed saray kasalanan tayo, amin a ganagana ya ag makapaliket ed Dios so ikaindan tayo. Say kimey a gawaen tayo so mablak a niparongtal ed sikatayo. “Manuras kayon manlinis. Tondaan yoy amin a mauges

a nanengneng kon gagawaen yo. On, tondaan yoy mangawa na mauges tan aralen yoy mangawa na maong. Nengneng yo a say kaalasan so nagawa—tulongan yo ray naaposan, itdan yo ray ulila na pankatunongan da, tan yagel yo ray balo a bii.” Isaias 1:16, 17. No say sakey [a marelmeng a too] so ipawil toy inala ton binayes odino ipawil toy tinakew to—no tondaan toy panagkasalanan tan onoren to ray gangan a makapangiter na bilay, sikatoy ag ompatey [43] no ag ingen manbilay.” Ezequiel 33:15.

Ibabaga nen Pablo ed sikatayo no panoy panagbabawi. Kuan to, “Nengneng yo no antoy ginawa na Dios ed sayan kaermenan yo; panoy paga a ginawa to ed sikayo, panoy seseg na inpanpaliwawa na andipibibiang yo! Uy lay sanok, uy lay takot, uy lay inkatadian mandusa na aliwan maong a gawa! Inpanengnaneg yoy inkasikayon andian na inpakalokso ed enteron bengatla.” 2 Corinto 7:11.

Say kasalanan epelen toy panangokom moral anggad say makasalanan agto nanengneng no antoy kaugsan na karakter to. Saray kasalanan toy ag nanengneng a mauges ed sikato. Ngalngali bulag ed sikara likud no say pakapanyari na Masanton Espiritu lukasan to ray mata to. Say toon ag itotonton na Masanton Espiritu so aliwan matoor tan maseseg no mankonpesal. Igawaan to ray baraan iray kasalanan to. Ikuan to ya ag akagawa komon na aliwan maong no saray apilin kondiciones so niduma ra komon.

Kayari inpangan di Adan tan Eva na samay sebel a bunga, sikaray binmaing tan atakot. Diad onaan sa labat so ninunot da say no anto so ibaraan dad inpankasalanan da tan ilikir dad ipapatey. Say Katawan tinepet Toy nipaakar ed kasalanan da et si Adan tinetel toy Dios tan si Eva. Kuan to, “Sayay bii ya inter yo, initdan toak na bunga, et angan ak.” Say bii tinetel to may uleg. Kuan to, “Say uleg pinalingo toak a mangan.” Genesis 3:12, 13. Ibabaga tod Dios, “Akin et ginawa yo so uleg? Akin ta et inaboloyan yon linma ed Eden?” Babaraanan toy inkasikato tan tetetelen toy Dios ed kasalanan to.

Say pangetman mangawa na barabaraan so manlalapud Satanas [44] et pibibiang na ami too. Balet say panagkon- pesal a pantetel na arum nira so aliwan dalan na Dios, et ag To awaten ya.

Say matuan panagbabawi so mangitonton ed too ya akowen toy inpakalokso to ya andian na panamalikdo. Manpikasi a singa samay somisingil na bues ya asalita nen Jesus. Samay somisingil na bues nanpikasi a ngalngali agto nitangay so saray mata to ed tawen, “O

Dios, abageyen Yo ak, siak a managkasalanan.” Perdonaen na Dios iraman so mangaksobi a sikaray nankasalanan. Inter nen Jesus so bilay To a mangilaban ed saray manbabawi.

Nabasa tayod Biblia nipaakar ed saray totoon peteg a nanbabawi. Sikaray nanpaabeba tan inkonpesal daray kasalanan da. Agda sinali nanbaran odino talindegan day ginawa ra. Si apostol Pablo inbaga toy nipaakar ed kasalanan to. Agto sinalin pinamelag so kasalanan to no ag ingen diad anggaay nayarian to, inparongtal ton singa mauges a gawa. Insulat to, “Akaawatak na pakayari a nanlapud saray manonaan iran sacerdote et dakel ed saray totooy Dios so inpokok ko ed saray pangawan; et sikaray asentenciaan ya ompatey. Nanboto ak met sumpa ed sikara. Dakel a panaon a pinadusak ira ed say sinagoga et sinalik iran mangiburi na pananisia ra. Ontan lay sanok ko ed sikara ya anggan linmaak ed biek taew a ciudad ed pamairap kod sikara.” Gawa 26:10, 11. Ontan lay pilalek nen Pablo a mankuan, “Si Jesu-Kristo so linma dia ed mundo a mangilaban ed saray managkasalanan. Siak so sankaugesan ed sikara.” 1 Tim. 1:15.

Say sakey a toon maumilde, a nagtagay-pagew lapud matuan panagbabawi naantaan toy panangaro na Dios. Natalusan toy bili na Kalbario. Say managkasalanan a peteg maermen et mankonpesal. Onasingger ed Dios a mabolbolos a singa sakey ya anak na maaron ama. Insulat nen Juan, “No ikonpesal tayo ray kasalanan tayo ed Dios, tooren Toy sipan To et gawaen To so kanepegan. Perdonaen To itayo ed saray kasalanan tayo tan linisan To itayo ed amin a gawa ya ag inkatunong.” 1 Juan 1:9.

[45]

[46]

Kabanata 5—PANANGITALAGA

Onia so sipan na Dios, “Ondago kayo, et naromog yoak lapud anapen yoak ed simoon na puso yo.” Jeremias 29:13.

Isuko tayoy kapospusoan tayo ed Dios ta pian sikiti lamet so magmaliw a kaolibay To. Saray makasalanan a pospuso tayoy gendat ya onbebeneg ed Sikato. Say Biblia isasalaysay toy talagan inkasikatayo: “Espiritual ya inatey.” “Say puso tan olo ray mangiinagem.” “Anggapoy mabiskeg a pasen ed laman yo.” Saray mangkasalanan so inpoger a malet nen Satanas. Sikaray wala ed “kalot na Diablo ya anakep ed sikara tan ginawa to ran mangonor na linawa to.” Efeso 2:1; Isaias 1:5, 6; 2 Timoteo 2:26.

Labay na Dios a paabigen To itayo tan lokposan itayo pian nawayangan itayo. Diad pangawa na onia, umanen To itayon sigpot ta pian nawalaan itayo na balo ran kaliktan tan ugali. Balet ag To ya nagaawaan anggad isuko tayoy inkasikatayo ya nagnagnap ed Sikato.

Say pitotolot ed inkasikatayon dili so sankabalgan ni a pitotolot. Mairap ed sikatayo so mangisuko na inkasikatayon dili ed Dios tan aboloyan tayon manuley ed saray kaisipan tayo. Balet kaukolan tayoy pauleyan ed Dios no andi ag To itayo napasimbalo tan napasantos.

Labay nen Satanas a sisiaen tayon sikatayoy aripen ed panarian na Dios. Kuan to a say Dios anapen Toy binobulag a katotolok ya andian na pikatunongan. Balet sikatoya so aliwan tua. Panlinkoran tayoy Dios a tekep na pankatunongan tan ontan met na konsiensia tayo. Kuan na Dios ed totoon pinalsa To, “Dago kayo natan tan mankatunongan itayo.” Isaias 1:18. Ag itayo piliten na Dios a mangonor. Ag To naawat so panlinkor tayo no ag tayo iter a mabolbolos

[47]

a katekep na kaisipan. Say pamilit a pangonor ed Dios so makabara ed pangikana na saray kaisipan tayo. Ag tayo nayarian so makatibukel na maong iran karakter. Magmaliw itayon singa makina, et, aliwa yan getma na Dios. Getma Ton, sikatayo, a pinagka koronay gawa na inpamalsa,

gawaen tayoy anggaay nayarian tayo a mangikana na kamolingan tan laman tayo. Ipanengneng Tod sikatayo ray makabaliksan iran bendicion a labay Ton iter ed sikatayo ed panamegley na gracia To.

Babagaan itayo na Dios a mangiter na inkasikatayo ed Sikato ta pian nigiya To itayo. Inter Tod sikatayo so pankatunongan a manpili no anto so labay tayon gawaen. Nayaran pilien tayoy makalokpos ed kasalanan tan mibiang ed makapakelaw a wayang ya iter To ed saray anak To.

No isuko tayoy inkasikatayo ed Dios, isuko tayoy amin a maka-pangisian ed sikatayo ed Sikato. Inkuan na Manangilaban tayo, “Anggapo ed sikayo a nayaran babangatan Ko anggad isuko ton amin so kayarian to.” Lucas 14:33. Isuko tin ami kayarian tayon makalanor na kisiyan na puso tayod Dios.

Dakel a too so tatalintaoen day kayamanan. Say panpilalek ed kayamanan tan say panangaro ed kuarta so mamalor ed sikara ed Satanas. Arum a tooy panpilalekan day kagalangan nen arum nira. Labay dan saray totoo so ontangwa tan idayew da ra. Arum niray panpilalekan day mainomay, masiblet a bilay a tekep na kawayangan ed kapagaan. Balet kaukolan tayo rayan benegan. Ag tayo nayarian a kapalduay kien na Dios tan kapalduay kien na mundo. Anak itayo labat na Dios no sigpot itayon kien To.

[48]

Kuan na arum a totoo a panlilinkoran day Dios, sasalien day mangonor na gangan To ya anggapoy tulong To. Diad panamegley na gawa ran dili sasalien day mamatubo na maong iran karakter tan makaawat na kilalaban. Saray kapusoan day ag atenieg na aralem a pakatebek na aro nen Kristo. Sasalien day manbilay na makristianon bilay lapud iisipen dan say Dios kakaukolan To ran gawaen daya pian narandan day tawen. Say ontan a relihion so anggapoy kabaliksan to.

No si Kristo so manayam ed sikatayo, napano itayo na aro To. Say panliket ed pikakaaro To gawaen itayon onlabay ya onsingger ed Sikato. Sikatoy nodnunoten et nalingwanan tayoy inka sikatayon dili. Say pangaro ed Sikato so mangigiya na balang aksion tayo. No nalikna tayoy aro na Dios, ag tayo tepeten no antoy sankamelagan a niiter tayod Sikato. Salien tayon gawaen no antoy labay na Man-anondon tayo. Labay tayon iter ya amin ed Sikato, tan isuko tayoy inka sikatayo onung ed no panon so panangaro tayod Dios. Saray mangibagay Kristiano ra balet agda ipanengneng yan panangaro so

mangikakana ray balikas ya anggapoy talus da. Say itotombok ed Kristo so ambelat ed sikara.

Nepeg tayo tan liknaen a masiadoy pangiter tayoy amin ed Kristo? Tepeten tayod inka sikatayon dili no, “Anto so inter nen Kristo nipaakar ed siak? Say Anak na Dios inter Ton amin—bilay, tan aro tan inpantepel— nipaakar ed karondon tayo. Nayarian tayo ta, sirin, so mangawat na ontan lan kabaleg na aro, balet mangikibot na kapusoan tayo ed Sikato?

[49] Diad balang bekta na bilay tayo akaawat itayo na saray bendicion na graacia To. Ag tayo amta so kaaralem na in- pantepel ya akaaonan tayod inkilaban tayo. Nayarian tayo tay onnengneng ed Saman so inatey lapud saray kasalanan tayo et benegan tayo yan uri na panangaro? Say Katawan na gloria so nanpaabeba ed Inkasikaton dili. Nayarian tayo tay manngorongoro lapud kaukolan tayoy mitolot sumpa ed inkasiblet, tan manpaabeba?

Dakel a mapaatagey a puso so mantetepet, “Akin ta et nakaukolan koy manpaabeba sakbay na pakasigurok a say Dios so mangawat ed siak?” Itoro takayo ed Kristo. Sikatoy andi kasalanan. Sikatoy prinsipen na tawen, bangalet inala Toy lugar tayo tan inakbibit To ray amin a kasalanan tayo. “Mabolbolos ya inter Toy bilay To tan akibiangan ed pansumpalan na saray marelmeng. Inala Toy lugar na dakel a makasalanan tan inpikasi Ton sikaray naperdona.” Isaias 53:12.

Antoy iter tayo no iter tayod Sikatoy ganagana? Iter tayo ed Jesus so makasalanan a puso piano nagawa Ton maralus tan malinis ed panamegley na dala Ton dili. Kerewen tayod Sikato ya ilaban To itayo ed panamegley na andi ebas ya aro. Et anggaman ontan saray totoo isipen dan mairap so mangisuko na amin. Nababaingan ak a makangel na sarayan balikas tan nababaingan ak a mangisulat ed sikara.

Say Dios ag To ibabagay pangiter tayo na antokaman ya onkanad sikatayo. Iisipen To no antoy sankamaongan nipaakar ed sikatayo. Pirawat ko ya amin ya agni amili ed Kristo so makatebek na saya. Si Kristoy walaan na bengatlan magmaong ni nipaakar ed sikara nen say nakerew da. Saray totoo aliwa ran maalas ed inka sikaran din no sikaray onsumpa ed getma na Dios.

[50] Anggapoy tuan liket a naromog ed panakar ed dalan ya isesebel To ed sikatayo. Amta To no anto so maong nipaakar ed sikatayo tan

Sikatoy walaan na sankamaongan a plano nipaakar ed balang too. Say dalan na kasalanan so dalan na kairapan tan ipapatey.

Ag isipen a say Dios so napaliket ed pakanengneng Tod saray anak Ton manirap. Amin a tawen so interesado ed makapaliket ed sikatayo. Say mangatatawen ya Ama ag To ekalen so liket ed siopaman ed sikatayo. Kekerewen Toy pangibeneg tayo ed aliwa ran kagagawa a mangitarok na kairapan. Amta To a sikaray makasengeg na kaandian na gayaga tan tawen.

Say Mananondon na mundo awaten To ray totoo onung ed inka sikaran dili. Amta To a sikaray makapuy tan dakel so pagkulangan da. Balet orasan To rad kasalanan da tan dondonen To ra ed panamegley na dala To. Peneken To ray pankaliktan na amin a sililiket a mangawit na sasakbaten To tan mibiang ed gawa To. Labay Toy mangiter na kareenan tan painawa ed amin ya ondago ed Sikato. Kekerewen Tod sikara a gawaen da labat iramay bengabengatlan makapangiter na baleg iran gayaga. Saraman so ag mangonor so agda naamtaan yan pamaliket. Say matuan liket say kiwawala nen Kristo, Samay ilalo na glora, ed bilay.

Dakel a totooy mantetepet, “Panoy pakapangiter koy inkasiak ed Dios?” Pilalek day pangiter na inka sikara ed Sikato balet say moral a biskeg day makapuy. Panduaruwaan day Dios tan sikaray ouleyan na makasalanan iran ugali. Saray sipasipan day maininomay ya ag nasumpal a singa lubir na buer. Agda nauleyan iray kanunotan odino pankaliktan da. Lapud agda pakasumpal na saray sipasipan da, nabalang day panagmatalek dad inka sika- ran dili. Isipen dan say Dios so ag To ra naawat. Balet agda nepeg ya ikbanan so ilalo. [51]

Kaukolan tayon amin so makatebek na tuan kana na kaisipan tayo. Say pakapanyari na panagpili so pakapanyarin manuley ed bilay. Ami ganagana so onsaral ed manepeg a panangikana na sayan pakapanyari. Initer na Dios so pakapanyari na panagpili ed balang too et kien da yan ikana. Agtayo nauman iray kapusoan tayo. Agtayo nayarian ed inka sikatayon dili so mangiter na aro tayo ed Dios, balet nayarian tayon *pilien* so manlinkor ed Sikato. Niiter tayod Sikato so pakapanyari na saray kaisipan tayo. Tulongan To itayon manpili na manepeg a dalan. Insan ed satan say sigpot ya inka sikatayo so nigiya na Espiritu nen Kristo. Sikatoy aroen tayo tan saray kanunotan tayoy miolibay ed Sikato.

Manepag a panpirawatan tayoy magmaliw a maong tan masantos. Balet ag itayo ontondad tan. Sarayan pankaliktan so anggapuy nagawaan da ed sikatayo. Dakel iray nabalang bangta maniilalo tan manpipilalek iran magmaliw a Kristiano. Agda nasabi may panaon a sikaray mabolbolos a mangisuko na pakapanyari na kanunotan ed Dios. Agda *pipilien* so pagmaliw dan Kristiano.

Say sigpot a pakauman so nagawa ed bilay tayo ed panamegley na manepag a panangikana na pakapanyari na panagpili. Ipasen tayoy inka sikatayo ed banda na Dios no aboloyan tayon Sikatoy mangigiya ed kaisipan tayo. Walaan itayo na baleg a pakapanyari To a mamenben ed sikatayo. Diad inaguagew a pangisuko na inka sikatayo ed Dios nayarian tayoy manbilay na apasimbalon bilay, [52] sakey a bilay na pananisia.

Kabanata 6—PANANISIA TAN KAAWAT

Diad pangibaga na Masanton Espiritu na Dios ed sikayo no dinan so maong tan mauges, nanengneng yoy kaugsan na kasalanan tan pakapanyari to. Nalikna yoy inpankasalanan tan kaermenan. Say kasalanan so magmaliw a bobusolen tan aliwaliwa, lapud insian to kayod Dios. Say pakapanyari na kaugsan ginawa to kayon aripen. Diad panalsali yon onlokpos ontan met a naamtaan yon agyo naryarian ed inka sikayon dili. Nanengneng yo a say bilay yoy napno na pankabokbokoran tan kasalanan. Marumsis so puso yo tan saray pankaliktan yoy ag maralus. Labay yoy naperdona, nalinisan, tan nawayangan. Balet anto so nagawaan yo pian makapikasakey kayod Dios tan miolibay ed Sikato?

Say kareenan so kaukolan yo—panamerdona na Tawen tan kareenan tan aro. Ag nasaliw na kuarta tan a kareenan. Ag niiter na panagaral. Ag naromog na kaisipan. Say inkamarunong so agto makapangiter nia. Ag yon balot nailaloan a naawat yan kareenan ed panamegley na gawaen yo.

Yaalok na Dios yan kareenan ed sikayo a singa sakey a panangaro. “Anggapo so bayar to.” Isaias 55:1. Kien yo no idandan yo so lima yo et alaen yo. Kuan na Katawan, “Sikayoy amanchaan ya ambalanga na kasalanan, balet orasan takayon singa linis na nieve. Anggaman saray mancha yo et singa magket ya ambalanga, magmaliw kayon singa poti na bago.” Isaias 1:18. “Itan takayo na balon puso tan balon kaisipan.” Ezequiel 36:26.

Inkonpesal yo ray kasalanan yo et intalirak yo ra ed puso yo. Gineteran yoy pangiter na inka sikayo ed Dios. Natan ondago kayo ed Sikato tan kerewen yoy kaorasan yo ed saray kasalanan yo. Kerew yon itdan To kayo na balon puso. Et sisiaen yo a gawaen To ya, *lapud insipan To*. Inbangat nen Jesus yan leksyon nen Sikatoy wadia ed tapew na dalin. Kaukolan yon panisiaan ya awaten yo yan langkap na Dios et sikato so kien yo.

Pinaabig ira nen Jesus iramay walaan na beblay a walaan ira na pananisia ed pakapanyari To. Kayari inpamaabig Tod sikara

[53]

anengneng da a nayarian To ran tulongan ed arum niran pamaakaran. Sinisia ray pakapanyari Ton mamerdona na kasalanan. Inpaliwawa nen Jesus ya nen paabigen Toy sakey a mabeblay a too. Inkuan To, “Pasekderan Ko ed sikayo, sirin, a say Anak na Too so walaan na pakauley Tod dalin a mamerdona na kaskasalanan.” Insan ed satan si Jesus sinalitaan To may walaay beblay a too, “Onalagey ka, et alam so dalagan mo tan onsempet kad abong mo.” Mateo 9:6.

Si Juan a disipulo nen Jesus inbaga to no panon a si Kristo pinaabig To ray totoo. Insulat to; “Saraya so nisulat ta pian manisia kayo a si Jesus so Mesias, ya Anak na Dios, tan diad panamegley na pananisia ed Sikato nawalaan kayo na bilay.” Juan 20:31.

Basaen yoy simplen salaysay no panon a si Jesus pinaabig To ray walad kabeblayan. Aralen yoy bengabengatla no panon so panisia ed Sikato ed pakaperdona na kasalanan. Sukayan yoy nipaakar ed estoria na samay mabeblay a too ed tangke na Bethesda. Samay pobren too so ag makayari. Agto akapanakar ed loob na talomplon tan walo a taon. Ingen kuan nen Jesus ed sikato, “Alagey ka, libit mo so dokolan mo, tan manakar ka.”

[54] Samay mabeblay a too agto inbagay, “Katawan, no paabigen Yoak, sumpalen koy salita Yo.” Andi, anisiaan toy balikas nen Kristo. Sinisia to a sikatoy apaabig, et diad saman a bekta *pinili* to so manakar. Et sikatoy talagan nanakar. Sikatoy angonor na salita nen Kristo, et say Dios initdan to na pakayari. Samay too so apaabig.

Sikayo met so sakey a makasalanan. Anggapoy nagawaan yon mangekal na linmabas laran kasalanan yo, manguman na puso yo, odino gawaen yoy inka sikayon masanto. Balet insipan na Dios a gawaen irayan amin ed panamegley nen Kristo. *Sisia* yo tan a sipan. Ikonpesal iray kasalanan yo tan isuko yoy inka sikayo ed Dios. *Pilien* yoy panlinkor ed Sikato. Andi saew a say Dios tooren Toy sipan To ed sikayo no gawaen yo ya. No manisia kayo, say Dios onkimey. Magmaliw kayon malinis tan napaabig. Initdan nen Kristo may mangiinagem a too na pakayarin manakar nen anisia may too a sikatoy apaabig. *Nagawa* ya no sisiaen yo.

Agyo alagaren so pakalikna yon sikayoy apaabig. Ikuan yo, “Panisiaan ko. Sikatoy nagawa. Aliwan lapud naliknak, no ag ingen insipan na Dios.”

Inkuan nen Jesus, “No manpikasi kayo tan onkerew kayo na bengatla, sisia yo a *naawat* yo la, et sikayoy naitdan na antokaman

a kerew yo.” Marcos 11:24. Balet wala ni kaaroman a bengatla na sayan sipan a sikatoy makabaliksan. Pikasi yo ramay bengabengatla a say Dios pirawat Ton niwala ed sikayo. Pirawat na Dios a makalokpos kayod kasalanan tan pagmaliwen To kayon anak To. Pirawat Ton manbilay kayo na masanton bilay. Nayaran pikasi yo rayan bendicion tan manisia kayon naawat yo ra. Insan yo pisalamatan so Dios a sikaray naawat yo la ra.

Nayarian yoy ondago ed kinen Jesus tan napagmaliw a malinis tan makatalindog ed arapan na gangan na Dios ya andian na kababaingan odino kaermenan. “Anggapo so kadudusa la na saraman so manbilay a mitipkel ed kinen Kristo Jesus.” Roma 8:1.

[55]

No sikayoy kien nen Kristo, agyo kien so inka sikayon dili, ta sikayoy arondon na sakey a bili. “Say Dios binayaran Toy impanondon To pian nilaban kayo, et sayan impakarondon so ag binayaran na balitok odino pilak, ... no ag ingen binayaran To lapud sikayo na mablin dala nen Kristo, samay andi-kasalanan, andi-tilol a Kordero na Dios.” 1 Pedro 1:18, 19, LB. Lapud manisia kayod Dios say Masanton Espiritu mamalsa na sakey a balon bilay ed puso yo. Sikayoy sakey ya anak a nianak ed pamilya na Dios, et aroen To kayo a singa inpangaro Tod dilin Anak To.

Natan ta niiter yo lay inka sikayo ed kinen Jesus, ag kayo onpigar ya ompawil ed nanlapuan yo. Agyo yarawi inka sikayo ed Sikato. Inaguagew ya ibaga yoy, “Kien ak nen Kristo. Initer ko lay inkasiak ed Sikato.” Kerew yoy Espiritu To tan kawaloen To kayod gracia To. Magmaliw kayon Anak To diad pangiter yoy inka sikayo ed Dios tan panisia ed Sikato. Manbilay kayo ed Sikato ed onia lanlamang a kipapasen. Oniay insulat nen apostol Pablo, “Onung ed inpangawat yod Kristo Jesus a Katawan yo, manbilay kayon mikasakey ed Sikato.” Colosas 2:6.

Arum iran totooy manisip a kaukolan dan ipanengneng ed Katawan a sikaray anguman la sakbay na pakaawat day bendicion To. Bangbalet nayarian dan kirewen ya et naawat da natan. Kaukolan day gracia To, say Espiritu nen Kristo, ya ontulong ed panalo ra ed saray kakapuyan da. No anggapo ya agda nayariay ompaliis ed kasalanan.

[56]

Si Jesus labalabay To kayon ondago ed Sikato a singa inkasikayo, makasalanan, makapuy, tan mankaukolan. Nayarian yoy ondago, sikayon andi-kalakal, makapuy, ed inka sikayon dili, tan ondak-

momo kayod saliyon To a tekep na pansibkel ed kasalanan. Sikatoy nipagloria ed pangilakap To ray taklay na aro To ed sikayo tan mamaabig na saray sugat yo. Pirawat Ton napalinisan kayo.

Niliboy ag da makapanisia a si Jesus perdonaen Toy balang sakey a too. Ag da sisiaen so kuan To. Balang toon peteg a manbabawi naamtaan tod inka sikaton dili a say Dios mabolbolos a mamerdona na balang sakey a kasalanan.

Ag kayo ontakot, saray sipan na Dios so nipaakar ed sikayo. Sikaray onkanad balang managkasalanan a mansibkel nipaakar ed kasalanan to. Si Kristo so mangibaki na angeles a mangitarok na biskeg tan gracia ed balang manisisian too. Anggan samay sankamakasalananan a too so napagmaliw a mabiskeg, maralus, tan matunong ed panamegley na tulong nen Jesus ya inatey nipaakar ed sikato. Si Kristo so manaalagar a mangekal na saray arumsisan iran kawes to, tan mamales ed sikato na ampotin malinis iran kawes na inkatunong. Pirawat Ton sikatoy manbilay tan ag ompatey.

Say Dios ag To kayo ibilang a singa panangibilang na too ed sinansakey. Nonunoten To kayon tekep na panangaro, panangasi tan panangabagey. Ikuan To, “Saray marelmeng ikaindan da komoy kabibilay da tan umanen day kanunotan da. Ompawil ira komon ed Katawan a Dios tayo; ta Sikatoy mapangasi tan masiglat a mamerdona.” Isaias 55:7. “Pinunas Ko ray kasalanan mo a singa lurem. Pawil kad Siak; Siak iman so mangilalaban ed sika.” Isaias 44:22.

Oniay kuan na Katawan, “Ag Ko labay ya ompatey so siopaman. Ikaindan yo ray kasalanan yo tan manbilay kayo.” Ezequiel 18:23. Si Satanas sipaparaan a manakew na saray mapalar iran sipan na Dios. Labay ton alaen ed sikayoy balang nengneng na ilalo tan kapag sinag na liwawa. Bangbalet ag yo abuloyan yan gawaen to. Ag yo dedengelen si Satanas. Ibagay yod sikato, “Si Jesus inatey ta pian nabilayak. Inaro To ak tan ag To labay ya ompatey ak. Walaan ak na maaron mangatatawen ya Ama. Anggaman akasipaak ed aro To tan dinerak ko ray bendicion To, onlaak ed Amak. Ibagak, ‘Nankasalanan ak sumpa ed tawen tan diad arapan yo, agak la manepag a tawagen ya anak yo. Ibilang Y oak a singa sakey ed saray totoon mankikimey ed sikayo.’ ”

Si Jesus nisalaysay To so estoria na sakey ya anak a laki a tinmaynan ed ayaman to, tan no panon a sikatoy naawat nen penasekderan toy ompawil. “Sikato ni arawi ed ayaman nen anengneng nen ama

to. Say puso toy napno na abagey et binmatik, et nilakap toy anak to, tan inangoban to.” Lucas 15:18-20.

Saya so marakep ya estoria ya inbaga nen Jesus, balet agto nayarian ya ibagan peteg so panangaro tan panangabagey na mangatatawen ya Ama. Say Katawan so nansalita ed panamegley na propeta To, “Siak so angarod sika lawas, kania ituloy Kon ipanengneng ed sika so andi-ebas a panangaro.” Jeremias 31:3. Say Ama so maniilalo ed ipawil na makasalanan anggaman say makasalanan et dederaken toy kuarta to ed niduman arawin dalin. No panpirawatan yoy ompawil ed Dios, amta yo a tatawagen To kayo. Say Espiritu na Dios so mangiaasingger na managkasalanan ed puson napnoy aro.

[58]

Diad kiwawala na mayaman iran sipan na Biblia ed arapan yo, panon kayon manduaruwa? Panon a naisipan yo a say managkasalanan a manpilalek a mangikaindan na saray kasalanan so agnaawat ed saliyan nen Jesus? Ipaliis yo rayan kanunotan. Anggapo lay arum nin makapangiter na kasakitan yo nen sayan pangipasen ed mangangatawen ya Ama tayo.

Say Ama kabusol Toy kasalanan, balet inaro Toy managkasalanan. Inter Toy inka Sikato nen inter Toy Kristo pian amin a manisia so nilaban. Labay To ran nabendicionan ed andi anggaan ed panarian na gloria To.

Anto ni ran mabibisheg odino maadaro nin balikas so nikana To. Ed anto nin magmaong nin panangibaga so pakapangibaga nipaakar ed panangaro Tod sikatayo? Kuan To, “Nayari ta a say sakey a bii nalingwanan toy anak ton mansoso tan agto aroen so anak ton inyanak to? Anggano say sakey ya ina nalingwanan toy anak to, agtakayon balot lingwanan.” Isaias 49:15.

Tangwa kayo no walaan kayo na saray panduaruwa tan takot. Si Jesus so mabilay ya onkerew ed Dios na pakaperdona na saray kasalanan yo. Pisalamatan yoy Dios nipaakar ed palangkap na inaro Ton Anak. Pikasi yo a say inpatey To nipaakar ed sikayo so onneped ed bili na inbayar To. Say Espiritu so manbabaga ed sikayo natan. Ondago kayo a tekep na tibukel a puso yo ed Jesus tan awat yo so bendicion To.

Basa yo ray sipan To. Pakanunoten yo a sikaray mangibabagay panangaro tan panangabagey To a sikaray mabibisheg nen nibaga na salsalita. Say baleg a puso na Dios a napnoy andi-ebas a panangaro so mamarap ed managkasalanan a tekep na anggapoy anggaan a

[59]

panangabagey. “Diad panamegley na inpatey nen Kristo sikatayoy awayangan, a saray kasalanan tayoy aperdona.” Efeso 1:7.

Sisiaen yo a say Dios so katulong yo. Pirawat Ton umanen so bilay yo. Sikatoy gawaen Ton miolibay ed ayadyarin bilay To. Ondago kayon onasingger ed Sikato diad pangikonpesal yo na saray kasalanan yo tan panbabawi, et Sikatoy ondagon onasingger ed sikayo a tekep na panangasi tan panamerdona.

Kabanata 7—SAY PAKABIRBIRAY INKA BABANGATAN

“No siopaman a too wala ed Kristo, sikato so sakey a balon pinalsa; saray daan a bengatla linmabas la ra, say balo so niwala.” 2 Corinto 5:17.

Nayarin say sakey a too agto nibagay eksakton bekta odino pasen nen inter toy puso to ed Dios. Nayarin agto nibaga no anto ray bengatlan akapangiasingger ed sikato ed Kristo. Bangbalet saya so ag makapangipatua a sikatoy aliwan anak na Dios. Kuan nen Kristo ed kinen Nicodemo, “Say dagem onsiplog ed inerman a labay to; narengel yoy tanol to, balet agyo amta no iner so panlapuan to odino iner so laen to. Ontan so nagawa na siopaman a nianak ed Espiritu.” Juan 3:8.

Ag tayo nanengneng so dagem, bangbalet nanengneng tayo so gawaen to. Ag tayo nanengeneng so Espiritu na Dios ed pankimey Tod puso. Balet say pakapanyari Toy mangitarok na balon bilay. Satan a pakapanyari so mamalsa na sakey a balon persona a kaolibay toy Dios. Anggaman ag ti nanengneng odino narengel so kimey na Espiritu, nanengneng tayo so ginawa To.

No saray kapusoan tayo so nauman na Espiritu na Dios, saray kabibilay tayo so makapangipanengneng na inkauman. Ag tayo nau-man so kapusoan tayo odino pakagawa na karakter tayon kaolibay na Dios. Agti napanmatalakan a saray maong iran gawa tayoy maka-pangilaban ed sikatayo. No ag ingen say kabibilay tayoy mangipa-nengneng no niwala so gracia na Dios ed kapusoan tayo. Say aro To so manguman na saray karakter tayo. Umanen to ray ugali tan kabibilay tayo. Arum a totooy makanengneng na pandomaan na inka sikatayo nen saman tan say inka sikatayo natan.

Say karakter so ag niparongtal ed panamegley na sakey a maong a gawa odino anggagan sakey ya aliwan maong. Say karakter so nipanengneng diad pananalita tan kagagawa ed agew agew. [61]

Tua a nayarin makagawa itayo na maong ya andian na paka-panyari na Dios. Nayarin manpirawat itayon saray arum a totooy

maong so panangipasen dad sikatayo. Nayari nin papaliisan tayoy mauges lapud labay tayoy onpanengneng a maptek ed arapan na kakaaro tayo. Anggan say sakey a masiblet a too so makapangiter ed maong a pamaakaran. Panoy pakaamta tayo, sirin, no siopan banda so kawalaan tayo?

Siopay akankien na kapusoan tayo? Siopa so pinunot tayo? Siopa so inaron pitongtong tayo? Siopay kawalaan na malamoy tayon aro tan sankamaongan a gawa tayo? No sikatayoy kien nen Kristo, saray maaron kanunotan so nipaakar ed Sikato. Amin a walan bengatla tan kien tayo so kien To. Labay tayoy miolibay ed Sikato tan niwala komoy Espiritu To ed sikatayo. Pirawat tayon tomboken iray dalan To tan Sikatoy napaliket tayo ed ami ganagana.

No sikatayoy magmaliw a balon persona ed Kristo Jesus, nawalaan itayo na saray bunga na Espiritu ed bilay tayo. Sarayan bunga so “aro, liket, deen, kasongdoan, kaaroan, kamaongan, sisia, kaoyamoan, dangka.” Galacia 5:22, 23. Saray tomtombok ed Kristo so agla ra ongalaw a singa nen saman. Ontombok ira diad panamegley na panania ed bakat nen Kristo. Ipanengneng day karakter To tan maralus ira onung a Sikatoy maralus.

[62] Saramay manotombok ed Kristo so aroen daramay bengatlan kabusol da nen saman. Busolen daramay bengatlan inaro ra nen saman. Samay mapaatagey so magmaliw a mapaabeba. Samay maatiw so magmaliw a marunong. Saraman so omiinum na mak-abuek iran iinum so aglara oninum. Saramay aliwan maralus so magmaliw laran maralus. Saraman so maaro ed pimomoda ed mundo so mangipolisay ed sikara.

Saray Kristiano agda salien so manawag na atension diad bengatla ran sulong da. “No ag ingen say karakter yo so samay peteg a niamot ya inkasikayo, samay andi-ebas a karakpan na maoyamo tan mareen ya espiritu, a sikato so mamabli ed arapan na Dios. 1 Pedro 3:4.

Say matuan panagbabawi so makauman ed sikatayo. Ikonpesal tayo ray kasalanan tayo tan ipawil iramay tinakew tayo. Aroen tayoy Dibs tan saray kapara tin totoo. No gawaen tayo rayan bengatla, naamtaan tayon dinmalan itayod patey a mamaarap ed bilay.

No onsingger itayod Kristo tan awaten tayoy panamerdona To tan gracia To, say aro so ontubo ed kapusoan tayo. Saray kimey tayoy agla singa ambelat, tan antokaman a pagawa na Dios so magmaliw

a pankaliket. Samay dalan ya ambilonget nen saman so nagawan liwawa na samay Banwa na Inkatonong.

Say karakpan na karakter nen Kristo so nanengneng ed saray ontotombok ed Sikato. Si Kristo so sililiket a nangawa na antokaman a kerew nen Ama To. Say panangaro ed Dios so pakapanyarin giya ed bilay na Manangilaban tayo. Say aro pinagmaliw ton amin a gawa Toy maaro tan karakpan.

Say aro so manlalapud Dios. Sikatoy ag manlapu ed makasalahan a puso tayo. Sikatoy naromog labat et saray puson panaayaman nen Jesus. “Aroen tayo ta Sikato so angaro ed sikatayo ya inmu.” 1 Juan 4:19. Saray puson apasimbalo na gracia na Dios so nigigiya na aro. Say aro umanen to ray karakter tayo, uleyan to ray liknaan tayo, tan pegetan toray kaliktan tayo. Pagiten toy panagbusol tan gawaen to itayon mapalna tan maaro. Say aro na Dios ed puso pasamiten toy bilay tayo tan nawalaan na maabig ya influensia ed siopaman ed kaliberliber tayo.

[63]

Saray anak na Dios kaukolan dan bantayan so nipaakar ed duaran kalilingo ed kanunotan. Saray totoon balo nin akaaral na panagmatalek ed Dios nagkalalo nin nakaukolan dan bantayan iraya. Say onuna so nipaliwawa la. Sikato so kalilingo a manmatalek ed antokaman a nagawaan tayo a mangisingger ed inka sikatayo ed Dios. No salien tayo so magmaliw a masantos diad pangonor na gangan ed biskeg tayon dili, naromog tayo a sikatoy ag nayari. Amin a gawaen tayon ag kaiba si Kristo so naderal lapud kinabokbokoran tan kasalahan. Sa labat so gracia nen Kristo, diad panamegley na pananisia, so makapasantos ed sikatayo.

Say komaduan kalilingo so kapara ton maatap. Isip na arum a totoo ya agti nakaukolan a sumpalen so gangan na Dios no manisia itayo ed Kristo. Lapud naawat so gracia na Dios ed panamegley na pananisia labat, isip dan saray gawa so aliwan makabaliksan. Panisiaan dan antokaman a gawaen day anggapoy pibibiang tod karorondon da.

Ibabangat na Biblia a say katotolok so makabaliksan ni nen say panag gawa na antokaman ya inbagad sikatayon gawaen. Say katotombok so sakey a panaglinkor na aro. Say gangan na Dios ipapanengneng ed sikatayoy inka Sikato. Say aro so pinagkasentro na gangan. Say uley na Dios ed tawen tan diad dalin so nipaalagey ed gangan na aro.

[64]

Sa kasi gangan na Dios so nasumpal ed kabibilay tayo no Sikatoy kaolibay tayo? No say aro so walad kapusoan tayo, tan magmaliw itayon miolibay ed Amalsa tayo, say Dios sumpalen To ray sipan To. “Yan Ko ray gangan Ko ed kapusoan da, tan isulat Ko ra ed isisip da.” Hebreos 8:6.

No say gangan et nisulat ed puso, ag to ta limpeken so kabibilay? Say katotolok so sakey a matuan tanda na aro. Sikato met so tanda a sikatayoy mananombok ed Dios. Kuay Biblia, “Say panangaro tayod Dios kabaliksan toy sumpalen tayo ray gangan To.” “Say mangikuan a Sikatoy kabat to, et agto sumpalen iray gangan To, satan a too so matila, tan anggapoy katuaan ed sikato.” 1 Juan 5:3; 2:4. Say pananisia aliwan baraan ed panumpal na gangan. Diad panamegley na pananisia, tan pananisia labat, makapibiang itayo ed gracia nen Kristo. Et say gracia pagmaliwen to itayon makayarin manumpal na gangan To.

Ag tayo naalmoy kilalaban ed panamegley na pananumpal na gangan na Dios. Say kilalaban so mabolbolos a palangkap na Dios, tan sikatoy naawat tayo ed panamegley na pananisia. Bangbalet say katotolok so bunga na pananisia. “Amta yo a si Kristo pinmaneng-neng ta pian naekal iray kasalanan, tan anggapo so kasalanan ed Sikato. Kanian siopaman so manbilay a mansiansia ed kinen Kristo so ag manpatoloy ed kasalanan, balet siopaman a manpatoloy a mankasalanan Sikatoy agton balot apinengnengan odino naamtaan.”

[65] 1 Juan 3:5, 6. Sikatoya so tuan pakasubokan.

No mansiansia itayo ed Kristo tan say aro To so mansiansia ed sikatayo, saray liknaan tan nodnunot so nigiya To. Saray kiwas tayoy mitukoy ed antokaman ya ipanengneng na masanton gangan a labay na Dios a gawaen tayo. “Agyo abuloyan so siopaman a mamalikdo ed sikayo, anako. Siopaman a mangawa na katunongan so matunong, a singa si Kristo et matunong.” 1 Juan 3:7. Say masanton gangan na Dios a niiter ed Israel diad Sinai so mangibabaga no anto so katunongan.

Say pananisia ed Kristo a mangibangat ya agti la nakaukolan so mangonor ed Dios, so aliwan matuan pananisia. Sikatoy mangibangat na bengatlan aliwan tua. “Ta lapud gracia na Dios nilaban kayo ed panamegley na pananisia.” Efeso 2:8. “Ontan met so pananisia, no anggapo so saray gawa to, inatey ed inkasikaton dili.” Santiago 2:17, KJV. Inkuan nen Jesus nipaakar ed inka Sikaton dili

sakbay na inakseb To diad dalin, “Uy lay panangarok a mangawa na kaliktan Yo, Dios ko! Eememan ko rayangat Yo ed pusok.” Salmos 40:8.

Sakbay na inpawil nen Jesus ed tawen kayari inpanayam To diad dalin inkuan To, “Sinumpal ko ray gangan nen Amak tan nansiansia Ak ed aro To.” Juan 15:10. ibabaga na Biblia, “No sumpalen tayo ray gangan na Dios, sirin peteg a Sikatoy amta tayo.... Siopaman a mangibagay sikatoy manpapatuloy a mansiansia ed Dios so manbilay a singa inpanbilay nen Jesu-Kristo.” 1 Juan 2:3, 6. “Ta si Kriston dili so nairapan lapu ed sikayo tan angitlak na panaralan, pian tomboken yo ray bakat To.” 1 Pedro 2:21.

Say panangawat na andi anggaan a bilay so lawas ag manguman. Sikato nin siansia a singa nen samay diad Hardin na Eden sakbay na inpankasalanan di Adan tan Eva. Makaawat itayoy andi anggaan a bilay ed panamegley na ayadyarin katotolok ed gangan na Dios, ayadyarin inkatunong. [66]

Say andi anggaan a bilay so ag nagamoran ed arum ni ran pamakaan, ta no andi say pangayagaan na amin a pinalsa so ni walad kaatapan. Say kasalanan so manpapatuloy lawas. Kairapan tan aliwan kagayagaan so ag balot mangangga.

Nayari a si Adan sakbay na inpankasalanan to so makatibokel na matunong a karakter diad panumpal toy gangan na Dios. Balet si Adan agto akapanpapatuloy. Lapud kasalanan to, amin tayoy managkasalanan tan agti nayariay mamatunong ed inka sikatayon dili. Lapud makasalanan itayo tan aliwa itayon masantos, agti nayariay mankayadyarin mangonor na gangan na Dios. Anggapoy inkatunong ed inka sikatayon dili a makatulong ed sikatayon mangonor.

Si Kristoy nangawa na dalan na pakapaliis nipaakar ed sikatayo. Sikatoy nanbilay dia ed dalin, sinalangat To ray nanpaparan pakasubsubok a salangaten ti met, balet nanbilay na andi-kasalanan a bilay. Inatey lapud sikatayo, et natan yaalok Ton alaen iray kasalanan tayo tan iter Toy inkatunong Tod sikatayo. Nayari tayon iter iray makasalanan ya inka sikatayo ed Sikato tan Sikatoy awaten tayo a Managilaban tayo. Diad satan nibilang itayon matunong lapud Sikato. Say karakter nen Kristo so onalagey ed pasen na karakter tayo. Naawat itayod arapan na dios a singa ag iti nankasalanan.

Nagkalalo ni nen saya, si Kristo pasimbaloan To ray kapusoan tayo. Manayam ed kapusoan tayo diad panamegley na pananisia. [67]

Ompeket itayo ed Sikato diad panamegley na pananisia, diad pangiter tayoy inka sikatayo ed Sikaton inaguagew. Diad pangawa tayod sayan naynay, Sikatoy mankimey ed sikatayo tan gawaen tayo ray makapaliket ed Sikato. Nayarian tayo sirin a nibagay, “Sayan bilay ya ibibilay natan, ibibilay ko lapud pananisia ed Anak na Dios a mangaro ed siak tan inter Toy bilay To nipaakar ed siak.” Galacia 2:20.

Oniay inbaga nen Jesus ed saray babangatan To, “Ta saray salita ya ibaga yo, so aliwa ran kien yo; sikaray manlapud Espiritu na Ama yo a mansasalita ed sikayo.” Mateo 10:20. Diad ontan a si Kristoy mankikimey ed sikatayo, onoren tayoy Dios tan gawaen tayoy maong a gawa To. Saray kabibilay tayoy mangipatnag na katotulok, salanti say gawa na inkatunong.

Anggapo so bengatlan napanbalegbalegan tayo odino anggapoy makasengeg na pangidayew na inka sikatayon dili. Say ilalo tayo so walad inkatunong nen Kristo a sikato so ibiblang na Dios a kien tayo. Walaan itayo na ilalo lapud say kimey na Espiritu ed sikatayo tan lapud sikatayo. Kaukolan a natebek tayoy tuan kabalixsan na pananisia. No sisiaen tayoy bengatlan amta ti la a tua, ag itayo mangipapatnag na pananisia. Amta tayo a say Dios mabilay. Manisia itayod pakapanyari To. Amta tayo a say salita Toy tua. Anggan si Satanas tan saray angeles to amta ra tan panisiaan da rayan bengatla. Ibabagay Biblia a “saray demonio sisiaen da met, et mangiwgiw ira.” Santiago 2:19, KJV. Bangbalet, saya so aliwan pananisia.

[68] Walaan itayo na pananisia no sisiaen tayoy salita na Dios et gawaen tayo ray labay Ton gawaen tayo. Nipatnag tayoy pananisia tayo no iter tayo ray kapusoan tayo ed Sikato tan Sikatoy aroen tayo. Mankimey so pananisia diad panamegley na aro. Gawaen to itayon maralus anggad miolibay itayod Sikato.

No saray kapusoan tayo so ag apasimbalo na Dios, ag tayo sumpalen so gangan. Ag itayo talagan makapangonor. Balet saray apasimbalon kapusoan tayo so manliket ed masanton gangan. Inkuan nen David, “O agay lay panangarok ed gangan mo. Sikatoy iisipen kod enteron agew.” Salmos 119:97. Tan say inkatunong na gangan so nagnap ed sikatayo a mansiansia ed kinen Kristo.” Roma 8:1.

Arum a tooy amta ra a say Dios pinerdona To ray kasalanan da tan saray karakter day aliwan ayadyari tan saray kabibilay day napno

na kalilingo. Manduaruwa ran say Masanton Espiritu apasimbalo To ray kapusoan da.

Diad sarayan totoo, oniyay ibagak, “Ag kayo onsoner ya andian na ilalo. Maparanay a nakaukolan tayoy mantalimokor tan onnangis ed saliyan nen Jesus lapud saray kalilingo tayo. Anggaman ontan ag itayo onsukon manpakapuy. Say Dios ag To itayo italirak anggano natalo tayo na kabusol. Ag To itayo taynan a manbokbokor.”

Si Kristo so walad nikawanan na Dios. Kekerewen Tod Ama a perdonaen To itayo. Si Juan, ya inararon disipulo nansulat na onia, “Isusulat ko ya ed sikayo, anak ko, ta piano ag kayo mankasalanan; et no wala so makapankasalanan, walaan itayo na sakey a mangiapireng ed Ama nipaakar ed sikatayo—si Jesu-Kristo, salanti Samay matunong.” 1 Juan 2:1.

Ag tayo lingwanan iray salita nen Kristo a, “Say Aman dili inaro To kayo.” Juan 16:27. Pirawat Ton ipawil To itayo ed inka Sikato. Labay Ton nanengneng so inkaralus tan kasantosan To a nianino ed sikatayo. No isuko tayoy inka sikatayo ed Sikato, ipatuloy To anggad onsabi Jesus so maong a gawa ya ingapo Tod sikatayo. [69]

Manpikasi itayon tekep na baleg a panpirawat. Manisia itayon nagnagnap. Diad pangigapo tayoy kaandi na panania ed pakayari tayon dili, manmatalek itayod pakapanyari na Mananondon tayo. Dayewen tayo man so Liwawa na saray bilay tayo.

Diad yasiasingger tayod kinen Jesus, ondakel iray kalilingo a nanengneng tayo ed bilay tayo ran dili. Nanengneng tayon maliglinew diad pangipara tayoy makasalanan ya inka sikatayo ed samay ayadyarin Manangilaban. No si Satanas naandian na pakapanyarin mangiolo ed sikatayo, naamtaan tayo a samay manangiter-na-bilay ya Espiritu na Dios so mangidadalan ed sikatayo.

Say aralem a panangaro ed kinen Jesus so ag makapansiansia ed kapusoan tayo no agti amta a makasalanan itayo. No sikatayoy nauman na gracia nen Kristo naibegan tayoy mangatatawen a karakter na samay Manangilaban tayo. No agti nanengneng so inka makasalanan tayon dili, ag tin balot nanengneng so karakpan tan inkayadyari nen Kristo.

Diad panandi na panibeg tayod inka sikatayon dili, lalon onbaleg so pakasukay tayo na ag natebek a karalusan tan karakpan nen Kristo. No nanengneng tayoy panoy inkamakasalanan tayo, onasingger itayo ed Sikato a makaperdona ed sikatayo. Yonat tayoy ondandan

ed kinen Kristo no nanengneng tayoy inka makasalanan tayon dili. Insan diad satan si Kristo so ondago ya awit Toy pakapanyari ya ontulong.

[70]

Say pakamoria tayoy pankaukolan so managdag ed sikatayod samay Manangilaban tan ed salita na Dios. Diad magmaong a pakangneng tayoy sankarakpan a karakter To, onlaloy pakipiolibay

[71]

tayo ed Sikato.

Kabanata 8—IBABALEG ED KINEN KRISTO

Say karakter tayoy nauman diad pagmaliw tayon anak na Dios. Tatawagen na Biblia yan pakauman a balon kianak. Sikato met so mipara ed itotobo na maong a bukel ya intanem na tomatalon. Saraman so kagkaaral da ni a mangaro ed Kristo so nibabaga met a “singa kapangianak ya ugaw.” 1 Pedro 2:2. Sikaray ombaleg a magmaliw a lalaki tan bibii ed Kristo Jesus. Singa kaolibay na maong a bukel ya inwasik ed uma, sikaray ombaleg tan manbunga.

Si Isaias kuan to a saray anak na Dios “so magmaliw a kaolibay na kikiew ya intanem na Katawan a Dili. Gawaen da so pankatunongan, et say Dios so nadayew ed ginawa To.” Isaias 61:3. Say Dios so mangaaon na dakel iran leksyon ed natural a bilay a makatulong ed sikatayon makatebek na saray katuaan To.

Amin a kakabatan na too so ag makapalsa na sakey a bengatlan mabilay. Ag makapalsa so too na anggan sankamelagan a tanaman odino ayep. Saray tantanaman tan ayayep manbibilay ira labat ed panamegley na bilay ya inter na Dios a Dili. Diad ontan met say Dios palsaen Toy maespiritun bilay ed totoo. Say too nakaukolan toy “nianak a napasimbalo.” Juan 3:3. Agto naawat so bilay ya iter nen Kristo anggad sikatoy nianak a napasimbalo.

Manpara so ibabaleg tan kabibilay. Say Dios pabuskagen To ray rosas tan say bunga niwalan manlapud saray rosas. Diad panamegley na pakapanyari To saray bukel so ongawa ed dalem na bunga. “Onona say maletay a tangkay so ontobo, insan say eba, tan diad kaonoran say balibal a napnoy bukel.” Marcos 4:28.

Inkuan na propetan Moses nipaakar ed Israel, “Sikaray ombolalak a singa saray rosas. ... Sikaray mamatobo na bukebukel tan sikaray mabunga a singa kauban.” Oseas 14:5, 7. Ibabaga nen Jesus ed sikatayo, “nengneng yo no panoy itotobo na balang iran rosas.” Lucas 12:27. Saray tanaman so ontobo labat diad pangawat day iter na Dios ed sikara. Ag ira mapaga, ni manaborido, ni mankimey. Say sakey ya ugaw agto napaatagey so inkasikaton dili

[72]

ed panamegley na pakapanyari to odino diad panaborido to. Ag iti met ontobo ed espirtual a bilay diad panaborido tan pankimey tayo.

Say tanaman tan say ugaw so ombaleg ed pangawat day nakaukolan da—dagem a sungapen, sinag na agew, tan tagano. Onung a sarayan langkap na inkapalsa so onsabi ed tanaman tan ayep, ontan met si Kristo so onsabin onsingger ed saraman so manmatalek ed Sikato.

Si Kristo so nipara ed dakel a bendicion na inkapalsa. Sikato so “andi-ebas a liwawa.” Isaias 50:19. Sikato so “banwa tan kinlong.” Salmos 84:11, K JV. Sikatoy singa “uran ed amagaan a dalin.” Oseas 14:5. “Komon ta say ari so singa uran ed kaumaan.” Salmos 72:6. Sikatoy mabilay a danum, tan “Tinapay ya iter na Dios.... ya onleksab a manlapud tawen tan mangiter na bilay ed mundo.” Juan 6:33.

Say Dios angiter na sakey a makapakelaw a panangaro ed mundo—say Anak To. Sayan ag naparisan a panangaro so pinalibotan toy mundo na lawang na gracia. Sikatoy tua tan peteg a singa say dagem a susongapen tayo. No pilien tayon awaten yan manangiter-na-bilay a gracia nen Kristo, manbilay itayo tan magmaliw itayon lalaki tan bibii ed Kristo Jesus.

[73] Say rosas onarap ed agew pian naawat to ray marlang a sinag to. Say liwawa itdan toy rosas na karakpan tan kayadyari. Ontan met kaukolan tayoy onarap ed kinen Kristo, salanti say Banwa na Inkatonong. Say liwawa na tawen, diad ontan, so onsindag ed sikatayo tan saray karakter tayoy ontobo ed piolibay tayod Sikato.

Si Jesus ibabangat To itayo na sayan leksyon nen ikuan To, “Mansiansia kayo ed Siak, tan Siak ed sikayo. Say sanga agto maka-panbunga ed inka sikaton dili; nagawaan to ya labat no mansiansia ed uvas. Ontan met ag kayo makapangawa na antokaman no andi Ak.” Juan 15:4, 5. Kaukolan tayoy onsaral ed kinen Kristo pian makapanbilay itayo na masantos a bilay a singa saray sanga onsaral iran mansiansia ed uvas ed ibaleg da. Nisiyan ed Sikato anggapoy bilay tayo. Say kiarawi ed Sikato so kaandian tayo na pakapanyari ya ombaleg ed gracia tan kasantosan tan pakapangibeneg ed kasalanan. Ombaleg tan ombunga itayo no manbilay itayo ed Sikato. Miolibay itayo ed sakey a kiew a nitanem ed abay na ilog.

Dakel a totooy walaan na idia a mangawa ray kabiangan na kimey a manbokbokor. Panmataalkan day Kristo a mamerdona

na saray kasalanan da, insan da salien so manbilay a maptek ed panamegley na biskeg da. Andi saew a sikaray nasapo. Kuan nen Jesus, “Anggapo so nayarian yo no andi Ak.”

Say ibabaleg tayo ed gracia, say liket tayo, say kikana tayo, amin so onsaral ed panbilay tayon kaiba ti Kristo. Ombaleg itayod gracia diad pibiyang na saray bilay tayo ed Sikatod inaguagew—inoras oras. Palsaen Toy panania tayo, tan gawaen To met ya ayadyari.

Si Kristo so onuna, pansampotan, tan lawas. Sikatoy kaiba tayo ed gapu na bilay tayo tan diad pansampotan, tan Sikatoy kaiba tayo ed balang balitang na dalan tayo. Inkuan nen David, “Amtak a naynay so kiwawala na Katawan: Sikatoy asingger, tan anggapo so makatenieg ed siak.” Salmos 16:8. [74]

Natepet yo, “Panon so pakapanbilay ko ed kinen Kristo?” Manbilay kayo ed Sikato a singa nen sikatoy inawat yon akauna. “Lapud inawat yo si Kristo Jesus a Katawan, manbilay kayon mansiansia ed Sikato.” Colosas 2:6. “Saray matunong a katoan Ko so manisia tan manbilay.” Hebreos 10:38. Inter yoy inka sikayo ed Dios a magmaliw a nasnaspot a kien To, a Sikato so panlinkoran tan onoren. Inawat yoy Kristo a Manangilaban yo. Agyo nayarian ed inka sikayon dili so mangekal na saray kasalanan yo odino mangu-man na puso yo. Diad inpangiter yo na inka sikayon dili ed Dios, sisiaen yo a lapud Kristo, ginawa To yan amin nipaakar ed sikayo.

Nagmaliw kayon kien nen Kristo ed panamegley na *panania*. Ontobo kayo ed Sikato ed panamegley na panania tan diad pangiter tan panangawat. *Iter* yon amin ed Sikato—say puso, kaisipan, kimey yo. *Iter* yoy inka sikayon dili ed Sikato a mangonor na amin a kerewen Ton gawaen yo. Kaukoian yon awaten so *amin*. Awat yoy Kristo, Samay apapalar, a manbilay ed puso yo. Sikatoy awaten yo a biskeg yo, inkatunong yo, tan mananulong ed andi anggaan. Itdan To kayo na pakapanyari a mangonor.

Isaklang yoy inka sikayon nagnap ed Dios diad kabuasan. Gawaen yo yan sankanaan a kimey yo. Komon saya so pikakasi yo, “Alaen Yoak, O Katawan, ya asigsigpot a kien Yo, igaton ko ran amin so getmak ed saliyan Yo. Ikana Yoak ed sayan agew ed kimey Yo. Mansiansia Kayo ed siak, tan komon amin da ray kimey ko so nagawa ra ed Sikayo.” Saya so manepag a pikakasi yon inaguagew. [75]

Balang kabuasan iter yoy inka sikayo ed Dios ed saman ya agew. Ibagay yo ran amin so getma yon gawaen. Gawaen yo ray getma yo

odino italirak yo ra unong ed pangigiya To. Diad ontan nayarian yon iter so bilay yon inaguagew ed saray lima na Dios. Say bilay yoy magmaliw a nagkalalon kaolibay na bilay nen Kristo.

Say bilay a niatol ed Kristo so sakey a mareen a bilay. Nayarin anggapo so pakalikna na baleg a panliket, balet nawalaan kayo na mabilay, mareen a panagmatalek. Say ilalo yo so aliwan diad inka sikayon dili. Sikatoy wala ed kinen Kristo. Saray kakapuyan yo so nitekep ed biskeg To. Say pankulang na pakatebek so nitekep ed karunungan To. Ag yo nepeg so onnengneng ed inka sikayon dili odino manisip nipaakar ed liknaan yon dili. Onnengneng kayo ed kinen Kristo. Isipen you so aro To tan say karakpan na ayadyarin karakter To.

Isipen yo si Kristo tan no panon so inpanpaabeba Tod inka Sikaton dili tan inpanbilay To nipaakar ed arum. Isipen yoy inkamaralus To, tan say inkasantos To, tan say makapakelaw ya aro To. No aligen yo ray dalan To, sikayoy nauman a miolibay ed Sikato. Magmaliw kayon kaolibay To no Sikatoy aroen yo tan onsaral kayod Sikato.

[76] Inkuan nen Jesus, “Mansiansia kayod Siak.” Sarayan balikas so mangiter na pakalikna na panmatalek tan isaral ed Sikato. Babagaan To itayo lamet, “Ondago kayo ed Siak. ... Et itdan takayo na painawa.” Mateo 11:28. Si David ontan met so walad nunot to diad Salmos. “Manpasinsia tan manalagar ka ed Katawan ya ongalaw a mankimey.” Salmos 37:7. Tan si Isaias so mangiiter na baga na Dios, “Ompawil kayo tan mandeen kayon manmatalek ed Siak. Insan kayo onbiskeg tan ondeen.” Isaias 30:15.

Say painawa a sasalitaen na Dios agto kabaliksan so pangitonda na amin a kimey. Say sipan na Manangilaban nipaakar ed painawa so nitipkel ed sakey a tawag a mankimey, “Alaen yoy pakok et isulong yo, ... tan makalmo kayo na painawa.” Mateo 11:29. Say toon manpainaway dakel ed Kristo so mankimey na dakel nipaakar ed Sikato.

No iisipen tayoy inka sikatayo, ipopolisay tayoy Kristo a mangiiter ed sikatayo na bilay. Amta nen Satanas ya tan sasalien to itayon mangiarawi na saray kaisipan tayo ed Manangilaban. Labay ton yarawi to itayo ed panbilay tan pankimey a kaibay Kristo.

Si Satanas sasalien ton ikana ray likeliket na mundo diad pangiarawi tod kaisipan tayod Dios. Ikakana to ray kaermenan tan kapagaay bilay. Ikakana to ray kakulangan na arum a totoo tan on-

tan met na kakulangan tan kakapuyan tayo ed pangiarawi tod saray kanunotan tayod Dios. Ag tayo abuloyan si Satanas a mamalikdo ed sikatayo ed panamegley na sarayan kanunotan. Dakel iray peteg a mankaliktan a manbilay nipaakar ed Dios so makaisip tan mantongtong na saray kakulangan da. Diad satan sikaray nisisian ed kinen Kristo, et si Satanas so manalo.

Ag tayo abuloyan so inkasika tayon dili a magmaliw a sentro na saray kanunotan tayo odino manaborido ompan ag itayo nilaban. Say panangisip ed inka sikatayon dili so makapangyarawi na saray kaisipan tayod Dios. Iter tayoy inka sikatayo ed Dios tan mantongtong tan mannunot itayo nipaakar ed Jesus. [77]

Iwaklit tayo ray takot et manisia itayod Dios. Nibaga tayo a singa si Pablo, “Aliwa lan siak so mabilay, no ag ingen si Kristo so mabilay ed siak. Sayan bilay a panbibilayan ko natan panbibilayan ko lapud pananisia ed Anak na Dios, a Sikatoy inaro Toak, tan inter Toy inka Sikato lapud siak.” Galacia 2:20.

Kekerewen na Dios a manpainawa itayo ed Sikato. Nayarian Ton yagel iman so inter tayod Sikato. No imatalek tayoy inka sikatayo ed saray lima To, manalo itayo ed saray pibabakal ed inka sikatayon dili, diad Saman so mangaaro ed sikatayo.

Nen si Kristo inkawes Toy inkatoo To, binalor To ray katooan na mundo ed inka Sikaton dili na sakey a balkes na aro. Sayan balkes so ag balot napoltot na panaglabay tayo. Si Satanas so lawas sasalien ton papili so pamoltot na sayan balkes ed Kristo. Nepeg tayoy manasikaso tan manpikasi ya anggapo komon so makapangilaglak ed sikatayon *manpili* na arum nin katawan. Wala lawas so pankanawnawan mangawa na saya.

Pansiansiaen tayo ray mata tayo ed kinen Kristo et sikatayoy benbenan To. Sikatayoy maligen no onlilingis itayod kinen Jesus. Anggapo so makapekla ed sikatayo ed lima To. Onlilingis itayo ed Sikato ed amin a panaon, tan “saman lanlamang a gloria a manlalapud Katawan ... pagmaliwen to itayon mipadpara ed talintao To.” 2 Corinto 3:18.

Saramay akaunan disipulos so nagmaliw a singa si Kristo nen inpekot day mata ra ed Sikato. Nen nangel da ray salsalita To alikna ray pankaukolan dad Sikato. Sikatoy inanap da, nalmo ra, tan tinombok da. Sikatoy kaiba ra ed abung. Akirongo ra ed Sikato ed pananganan. Akidasal irad Sikato tan Sikatoy iba ra ed kalawakan. [78]

Sikaray babangatan To, a dinnerengel inaguagew na saray leksyon To nipaakar ed masanton katuaan. Ninmengneng irad Sikato, a singa kanenengneng na saray aripen ed katawan da, diad panaral day kikimeyan da.

Samay disipulos nen Kristo so kapadpara ti met a nengneng na too. Santiago 5:17. Akitulot irad mipadparan pibabakal ed kasalanan. Kinaukolan day manpadparan gracia ta pian makapanbilay iray masanton panagbilay.

Si Juan, samay inararon disipulo, so aliwan kapadpara na Manangilaban. Balet si Juan aliwan sipor ya awalaan na makaroyroyon karakter. Sikatoy maparongtal tan pirawat toy kagalangan. Masiglat ya onsulong a tekep na daiset labat a panagisip tan mainomay a manpasnok. Nen nipanengneng so karakter na Samay Madibino ed sikato. anengneng to ray kakulangan to tan nagmaliw ya umildi.

Anengneng nen Juan so biskeg tan panangasi nen Jesus. Anengneng toy pakapanyari tan aro To. Anengneng to, ya anggan si Jesus et ari, Sikatoy mapaabeba. Si Juan apano na panangaro ed samay Manangilaban diad inpakaimano tod Sikato. Inaguagew ya amaarap ed Jesus anggad abalang toy pakanengneng tod inka sikato ed panangaro tod Katawan to. Say inkasiblet ya ugali to nisuko ed pakapanyari nen Kristo et say Masanton Espiritu pinasimbalo toy puso to. Say pakapanyari na aro nen Kristo so angyan na apasimbalon karakter ed sikato.

[79] Andi saew a sikatayoy napasimbalo no sikatayoy milaktip ed Kristo. No si Kristo so miayam ed sikatayo, say sigpot ya inka sikatayo so niatagey ed espiritu. Say Espiritu To, say aro To so mamaoyamo ed kapusoan tayo tan saray kanunotan tan getma tayoy maaarap ed Dios tan tawen.

Anggan kayari inpawil nen Jesus ed tawen, saray patombok Toy siansia nin alikna ray kiwawala Tod sikara. Alikna ray aro tan liwawa To. Si Jesus a Manangilaban, so akiakar tan akitongtong tan nanpikasi a kaiba ra. Akapansalita na balbalikas na ilalo tan ligliwa. Ambegyan say balita na kareenan so wala ni ed bibil To, Sikatoy naandi ed sikara a niawat ed tawen. Nen say lurem na angeles Sikatoy inawat da, inkuan To, “Walaak a naynay ed sikayo, ya angga ed kasampotan na mundo.” Mateo 28:20, KJV.

Si Jesus so niawat ed tawen ed inkalaman To. Amta na saray disipulos a samay Kaaro tan Manangilaban da so manalalagey ed

arapan na Dios. Sikara ni inaro To tan sakey ni ed sikara. Ipapaneng-neng tod Dios so asugatan a limalima tan salisali To. Ipapanunot Tod Ama To so bili

na binayaran To nipaakar ed saray dinondon To. Amta na saray disipulos a si Jesus so pinmawil la ed tawen a mangiparaan na pasen ya onkanad sikara. Amta ra a Sikatoy ompawil dia lamet tan awaten To ra ed inka Sikato.

Saray disipulos so nantitipon nen pinmawil si Jesus ed tawen. Panpirpirawatan da lay manpikasi ed Ama diad ngaran nen Jesus. Alikna ray pankelaw diad intalimokor dan nandasal tan inpangolit day sipan nen Jesus. “Say Ama iter Tod sikayo so bengatlan kerewen yo ed Sikato ed ngaran Ko. Anggad natan anggapo ni kinerew yo ed ngaran Ko; kerew kayo et awaten yo, ta pian say gayaga yoy nayadyari.” Juan 16:23, 24. [80]

Dinmandan ira ed Dios diad pananisia, ta “si Kristo ... so binan-gon ed saray inatey et Sikatoy wala ed kawanan na Dios, a mangiesel ed Sikato nipaakar ed sikatayo.” Roma 8:34.

Ed samay agew na Pentekostes samay Managligliwa so sinmabi ed sikara. Insipan nen Kristo a say Masanton Espiritu so niwala ed sikara. Inkuan To, “Makana ed sikayo ya ontainan Ak ta no ag Ak ontainan samay Katulong Ko ag onla dia ed sikayo. Ingen no onla Ak, insan Kod satan Sikatoy ibakik ed sikayo.” Juan 16:7.

Diad panamegley na Espiritu, si Kristo so lawas miayam ed kapusoan na saray anak To. Sikatoy lalo nin asisingger ed sikara nen sanen Sikaton dili so kaiba ra. Say piayam nen Kristo ed sikara so onsinag a manlapud sikara diad liwawa, aro, tan pakapanyari. Saray totoo ya akanengneng ed saray disipulos “so nikelawan.... Abidbir da, sirin, a sikaray kaolopolop nen Jesus.” Gawa 4:13.

Amin a ginawa nen Kristo nipaakar ed saray disipulos To, labay Ton gawaen met ed saray anak To natan. Diad samay kaonoran ya inpanpikasi a kaolop To ray disipulos ya akapalibot ed Sikato, inkuan To, “Aliwan saraya labat so pikasik, no ag saraman met so manisia ed Siak ed panamegley na salita ra.” Juan 17:20.

Si Jesus nanpikasi nipaakar ed sikatayo a kinerew To a makapikasakey itayod Sikato a singa inpikasakey Tod Ama to. Agay lay pankelawan ed saya! Inkuan na Manangilaban nipaakar ed Sika-ton dili. “Say Anak anggapoy nagawaan To ed inka Sikaton dili.” Juan 5:19. “Say Ama a manaayam ed Siak, gawaen To so saray [81]

kimey Ton dili.” Juan 14:10.

No si Kristo et manaayam ed kapusoan tayo, mankimey ed sikatayo a manulong ed “panlabay tan pakagawa ya ontulok ed kaliktan To.” Filipos 2:13. Mankimey a singa inpankimey To tan ipanengneng Toy Espiritu To. Diad pangaro tan piayam tayo ed Sikato, “Ombaleg itayo ed amin a bengatla ed si Kristo, a Sikato so Olo.” Efeso 4:15.

[82]

Kabanata 9—SAY KIMEY TAN SAY KABIBILAY

Amin a liwawa, bilay tan liket na sayan sansinakoban so manlalapud Dios. Saray bendicion To so singa ra sinag na liwawa a manlapud banwa. Sikaray onaagus a manlalapud Sikato ya onkanad saray pinalsa To a singa ra agus na danum a manlapud subol. Inerman a say bilay na Dios so wala ed kapusoan na totoo, sikatoy onagus ed arum nira ed aro tan panamapalar.

Say liket na Manangilaban tayo so say pangitandoro tan panondon na naplag iran katoan. Ag To sinalin inlaban so inka Sikaton dili, no ag ingen mabolbolos a nantepel na kababaingan tan ipapatey diad krus. Sara met so angeles so mankikimey nipaakar ed pangayaga tayo. Sikatoyay liket da. Saray totoon maaro ed inka sikaran dili, ag da labay so manpaabeba ed itulong dad saray duruka, saray mabeblay, saray makasalangan. Bangbalet sikatoya so kimey na saray andi-kasalanan ya angeles. Say andi-siblet ya aro nen Kristo panoen toy tawen tan sikatoy liket na amin a wadman. Saray patombok nen Kristo nawalaan ira na sayan aro, et sikatoy mangigiya ed sikara ed kimey da.

Say masamit ya inpluensia na aro nen Kristo ed kapusoan tayo so ag niamot. Amin a naabet tayo nalikna ray masanton pakapanyari to. Say Espiritu nen Kristo ed kapusoan tayo so kaolibay na sakey a subol na danum ed kabueran. Onagus a mangiter na balon bilay ed amin ya oninum ed sikato.

Say aro ed Jesus so mamakimey ed sikatayon singa inpankimey To, a mamapalar tan mangitandoro na amin a totoo. Say aro To gawaen to itayon mapangasi tan maaro. Nawalaan itayo na panangabagey ed amin a pinalsa na mangangatawen ya Ama tayo. [83]

Say inpanbilay na Manangilaban tayo ed sayan dalin so aliwan mainomay. Bangbalet ag Ton balot naksawan a nankimey ed pangilaban na saray abalang a totoo. Nanbilay na andi-siblet a bilay a nanlapud inkianak ya anggad inpatey To. Ag To sinalin makapaliis ed mairap a kimey tan makapakesaw iran inpanakarakar To. Inkuan To a say Anak na too “ag dia linma a panlinkoran, no ag say man-

linkor tan iter Toy bilay To a manondon ed dakel a too.” Mateo 20:28. Sikatoya so sakey a baleg a getma na bilay To. Arum ni ran bengatla so aliwan makabaliksan. Say pangonor na kaliktan To tan say panumpal na kimey na Dios so kaolibay na tagano tan iinumun ed Sikato. Anggapoy panisisip nipaakar ed inka Sikaton dili ed kimey To.

No awaten tayoy gracia nen Kristo onlabay itayo met ya ontulong ed arum ni ra. Mabolbolos itayon mangiter na ganagana ta pian saraman so akasengeg na inateyan nen Kristo so makapinabang ed sayan langkap na gracia. Gawaen tayoy amin a nayarian tayo ed panamegley na kabibilay tayo a makapamaong nian mundo. Siopaman a tuan inaro toy Dios so nawalaan na sayan getma.

Diad yasingger tayod si Kristo, panpirawatan tayoy mangibaga ed saray arum ni ra. Labay tayon balang sakey so makaamta ed mablin kaaro a nalmo tayod si Jesus. Say katuaan ya angilaban tan nanlinis ed sikatayo so ag natalakan ed kapusoan tayo. Agtayo nionda so panangibaga ed arum ni ra nipaakar ed Sikato no akakawes itayoy inkatunong nen Kristo. No sikatayoy napno na liket na Espiritu To nakaukolan tayoy mangiapag. Walaan itayo na bengatlan [84] makapakelaw ya ibaga lapud naaranan tayo a say Katawan so maong.

Nen tinawag nen Jesus si Felipe a sakey ed saray disipulos To, si Felipe binmatik tan tinawag toy sakey a kaaro to ya ondago tan pinengnengan toy Jesus. Magmaliw itayon singa si Felipe no naromog tayo may Manangilaban. Bagaan tayo ray arum ni ra a Sikatoy piabetan da tan pinengnengan day karakpan nen Kristo. Ibagay tayod sikara nipaakar ed liket na tawen. Pirawat tayoy manakar ed dinalan nen Jesus. Labayen tayo a saray walad kaliberliber tayo so makapinengneng ed Sikato tan nibagay, “Nia, so Korderoy Dios a mangekal na kasalanay mundo!” Juan 1:29.

Baleg a bendicion so onsabid sikatayo no salien tayoy magmaliw a bendicion ed saray arum. Say Dios labay To itayo, ed pankaabigan tayo, a nawalaan itayo na pibabali ed plano na karorondon. Itdan To itayo na pankanawnawa a miolibay ed Sikato. Insan ed satan magmaliw itayon katulong To tan ipaawat ed arum iray bendicion a naawat tayo. Say pikikimey ed Sikato so sankatagyan a panamagalang tan sankabalgan a liket a niiter na Dios ed sikatayo. Saraman so mangawa na sayan kimey na panangaro so niaasingger ed samay Amalsa.

Say Dios ayarian To komon a tinawag iray mangatatawen iran angeles a mangitarok na saray mensahe na aro tan ilalo To. Nayaran inkana To ray arum ni ran bengatla, balet pinili To, lapud andi-ebas ya aro, a ginawa To itayon mananulong To. Makapikimey itayod Kristo tan saray angeles tan minabang itayod bendicion tan liket da. Niatagey itayo ed sayan andi-siblet a kimey.

Sikatayoy makapisibeg ed Kristo no mitepel itayo ed Sikato. Kapag ontulong itayo ed saray arum nagkalalo ni ibolbolos na linawa tayon mangawa na kimey To tan lalo ni kiasingger tayod Mananon- [85]
don tayo. “Mayaman lan gendat, balet ginawa Toy inka Sikato a duka nisengeg ed sikayo, pian magmaliw kayon mayaman ed inka dukaan To.” 2 Corinto 8:9. Say bilay so nayaran sakey a peteg a bendicion ed sikatayo labat no gawaen tayoy kimey ya akasengeg na inkapalsa tayo.

No mankimey itayo nipaakar ed Kristo tan itarok tayo ray too ed Sikato, nalikna tayoy pankaukolan tayod lalon pakaamta ed Sikato. Naerasan tan naapgaan itayo na inkatunong tan onkerew itayod Dios na tulong To. Napabiskeg so pananisia tayo diad lalon pakaaral tayoy nipaakar ed kilalaban. Saray gonigon tan kapagaan managdag ed sikatayon manaral na saray Biblia tayo tan lalon manpikasi. Ontobo itayo ed gracia tan pakatebek nipaakar ed Kristo tan magmaliw itayon lalon makagawa na kimey To.

Say andi-siblet a kimey nipaakar ed saray arum so mangiter ed sikatayo na kaolibay a karakter nen Kristo a mangitarok na kareenan tan gayaga. Itdan to itayo na mabiskeg a panpirawat a magmaliw a lalon matulong. Anggapoy lugar ed bilay tayo na kangirasan tan kasibletan.

No ikana tayoy makristianon gracia tayo, onbiskeg itayo ed kimey tayo nipaakar ed Dios. Nanengneng tayoy katuaan a malinlinew. Ombaleg so pananisia tayo, tan manpikasi itayon tekep na babaleg a seseg. Say Espiritu na Dios so manenieg ed kapusoan tayo et makaebat ed madibinon diwit To. No iter tayoy inka sikatayo ed andisiblet a panaglinkor nipaakar ed saray arum, sikatayoy andi saew mankikimey nipaakar ed kilaban tayon dili.

Sa labat so ibaleg ed gracia so say pangawa na kimey ya inter [86]
nen Kristo a gawaen tayo. Tulongan ti ray arum ed anggaay nayarian tayo, ta say pananulong ed arum so maespiritual a panagnatnat. Say panagnatnat na laman so makapabiskeg ed too. No labay tayon

mabiskeg so makristianon bilay tayo, kaukolan tayoy mankimey. No naawat tayo ray bendicion na Dios et anggapoy gawaen tayo, saray makristianon bilay tayoy aliwan mabolaslas tan mabiskeg.

Say panangawat ya anggapoy panangiter kaolibay toy panalin manbilay a mangan ya ag mankimey. Say toon agto ikana ray taklay tan sali to so ag mabayag nabalang toy pakayari ton mangigalaw ed sikara. Say Kristianon agto ikana so pakayarin inter na Dios ed sikato, so agla ombaleg ed Kristo. Anggan say pakayari ton wala la ed sikato so nabalang.

Ikakana nen Kristo so iglesia Ton mangilaban na totoo. Kimey to so mangitarok ed mundo na estoria nen Jesus tan say aro To. Say pangitarok na sayan estoria so kanepengan na amin a Krisiano. Balang too so mangawa na sayan kimey ed anggaay nayarian to. Lapud nipamoria so aro na Dios ed sikatayo, walaan itayo na utang a pangiatwat ed saya ed saraman so ag makaamta ed Sikato. Initdan itayoy Dios na liwawa, ya aliwan onkanad sikatayo labat. Nakaukolan ya iter tayo met ed saray arum.

[87] Saray patombok na Dios kaukolan day abangon ed saray kanepengan da. Diad lugar na sakey a too labat so mangibabaga na estoria nen Jesus natan, wala komon so nilibo. No ag itayo makakar, makapanpikasi itayo nipaakar ed sayan kimey tan ipanengneng tayoy panangaro tayo ed pangipawit na kuarta. Wala komon so babaleg nin kimey nipaakar ed saray arum anggan diad Kristianon luyluyag.

Aliwan amin a kimey nipaakar ed Kristo so nagagawa ed arawiran daldalin. Nayarin say kanepengan a gawa tayo so wala labat ed ayaman tayo. Makapankimey itayo nipaakar ed Sikato diad ayaman tayo, diad iglesia, diad kakaabay. Nayarin mankimey itayo ed nanleletan na saray kakaaro tayo tan diad saray katopoltopol tayod negosio.

Say baleg a kabiangan na inpanbilay na Manangilaban tayo diad tapew na dalin so inkiwala Tod Nazaret a nankimey ed alwagian. Saray angeles so kaolop To ed inpankimey To tan Sikatoy akiolopolop ed saray kakaabay To ya ag makaamta a Sikatoy Anak na Dios. Si Jesus so matoor a nangawa na kimey nen Ama To leleg na nankimey ed alwagian a singa nen nanpaabig na saray anginagem. Say inpankimey Tod alwagian so kanepengan Ton kimey a singa met inpanpakalma To na masanosanok iran daluyon na Galilea. Nayarin mankimey itayo met a kaiba nen Jesus diad pangawa tayo na magter

iran kanepegan a gawa. Nayari miakar a Sikatoy kaiba tayo ed inerman a kawalaan tayo.

Insulat nen apostol Pablo so onia, “Agagik, balang sakey mansiansia komon ed pipiolop ed Dios ed manparan kipapasen a kawalaan to nen sikatoy atawag.” 1 Corinto 7:24. Nayaran manmator itayod inaguagew a negosio tayo a makapangitarok na gloria ed Dios. No tua itayon mananombok ed Dios, nitarok tayoy relihion ed balang gawaen tayo. Nipanengneng tayo ed totoo so Espiritu nen Kristo.

Say toon mankimey ed sakey a kimeyan nipanengneng toy Kristo ed saray arum. Nayaran inaguagew ton tomboken so bakat na Saman so nanakar ed leet-leet na saray pokdol na Galilea. Balang Kristiano so mankimey komon ta pian saray arum so makanengneng ed Kristo ed sikato tan mangiter na gloria ed Manamalsa tan Mananondon.

[88]

Dakel a too so baraanan day inka sikara ed panlinkor dad Kristo lapud saray arum so lalon akaparaan a mangawa na kimey nen sikara. Arum a too isipen dan saraman labat so nisanay a mangawa na atoron kimey so kaukolan a manlinkor ed Dios. Isipen dan aliwan ran atawag a mibiang ed say kimey odino saray tumang. Saya, bangbalet, so aliwan onung na inpangiparongtal nen Jesus ed samay estorian inbaga To. Inkuan To a sakey a katawan so anawag ed saray aripen ton nantitipon tan initdan toy balang too na kimey to.

Nayarian ton gawaen iray magter ya inaguagew iran kanepegan iran gawa a tekep na maaron puso, “a singa gagawaen yon nipaakar ed Katawan, ya aliwan dia ed too.” Colosas 3:23. Say aro na Dios so mangipatnag ed kabibilay tayo no sikatoy wala ed kapusoan tayo. Say masamit ya inpluensia na aro nen Kristo so manliktob ed sikatayo a manlibit tan mamendicion na saray arum.

Ag tayo alagden so makabaliksan a panaon a pankimey nipaakar ed Dios. Agti nakaukolan ya alagden anggad sikatayoy makagawa na babaleg a kimey. Ag tayo panaboridoan no antoy isipen na too nipaakar ed sikatayo. Say kabibilay tayod inaguagew so nepeg a mangipatnag a say panania tayo so dalisay tan mator. No nanengneng na totoo a labay tayoy ontulong ed sikara, say kimey tayoy ag naapa.

Say sankagteran tan sankadukaan ed saray disipulos nen Jesus so makapan magmaliw a bendicion ed saray arum. Nayaran agda amta a makatotulong irad siopaman. Balet say kabibilay day makapangi-

[89]

gapo na daldaluyon na bendicion a mantolin-tolin a mamasulong tan lawas ombabaleg. Nayaran ag dan balot amta anggad nagamoran day tawen no panoy kinadaakan na maong a ginawa ra.

Say Dios ag To iilaloan iray totoon manaborido nipaakar ed aliguas a nagamoran da. Agda nakaukolan a nalikna odino naamtaan a sikaray mangagaway baleg a kimey. No andi esel-eselan tan matoor iran mangawa na kimey da ya inter na Dios ed sikara, say bilay day ag naapa.

Saray totoon mankimey nipaakar ed Dios so magmaliw iran miololibay ed Kristo lapud sikaray mikikimey ed Sikato. Sikara met so manpaparaan ed atatagey nin kimey tan say liket na bilay ya

[90]

onsabi.

Kabanata 10—SAY PIKAKABAT ED DIOS

Ipapamta na Dios so inka Sikato ed nambabangil a pamaakaran diad pangiasingger To ya maapit tan pibiyangen To itayo ed saray nunot To. Say sankapinalsaan so lawas misasalita ed liknaay inkatoo tayo. No sikatayoy maaarap ed Dios, nanengneng tayoy aro To tan gloria ed bengatlan ginawa To. No ondengel itayo, narengel tan natebek tayo ray leksyon ya ibabangat na Dios ed panamegley na bengatla rad sankapinalsaan.

Saray berdin kaumaan, angatagey a kikiew, tan manrorosas iran tanaman babagaan da itayo ya amtaey Dios. Saray lurem tan say gloria na saray tawen sasalitaen day nipaakar ed Sikato. Say ompepelag ya uran tan onaagus iran kolos ipaarap day kaisipan tayo ed samay Sakey a nangawa ed amin da.

Say Manangilaban tayo babangatan To itayo na ankabli ran leksyon na saray bengabengatla ed sankapinalsaan. Kikiew, manomanok, tan rosrosas papanunotan da itayo na saray salita na Dios. Pokpokdol, liblibsong tan say tawen totulongan da itayo a makanunot na saray katuaan ya inbangat To. Isipen ti ray leksyon To anggano mankikimey itayo.

Say Dios labay To itayon manliket ed saray ginawa To. Labay To itayon mankaliket ed simple, mareen a karakpan na mangaraldalin ya ayaman tayo. Inaro na Dios iray marakep iran bengatla, balet inaro To so marakep a karakter ed amin. Labay To itayon onbolaslas ed karalusan tan inka yanoyano a singa ibobolaslas na saray rosrosas.

No ondengel itayo, saray bengatlan pinalsay Dios so makapan-gibangat ed sikatayo na ankabli ran leksyon na panagmatalek tan katotulok. Saray bitewen tontonen day ag amarkaan a dalan diad tawen ed taon taon diad pangonor day gangan na Dios. Say sankamelagan ed saray pinalsan bengatla so manotombok met na nanparan gangan na Dios.

Say Dios tatalimaen Toy balang pinalsa To tan ipaparaanay kaukolan na balang sakey. Benbenbenan To ray mundo ed lawang anggaman dakel ira nen nabilang tayo. Diad ontan met aalilaen To

[91]

ray sankamelagan a manok a mankankanta na magter a kanta to ya andigapoy takot to.

Say mangangatawen ya Ama matmoy To ran babantayan so amin tayo. Iimatonan To itayo diad yakar tayod kimey tayo tan dengdenglen To itayod panpikasi tayo. Naiimano To itayo no ondokol itayo ed labi tan no ombangon itayod kabuasan. Amta To no say mayaman et manpiesta ed palacio to. Nababantag To no say duka a too tiponen to ray anak to ya ondongo ed lamesaan. Naiimano To ray amin a lua tan nanengneng To ray amin iran imis tayo.

No sisiaen tayo a say Dios mapaga ed sikatayo, naandian itayo na andi-kakanaan iran kapagaan. Saray bilay tayoy ag onung napano na kaermenan a singa natan. Amin a ganagana, baleg man odino melag, so nipodir ed saray lima na Dios. Sikatoy ag balot nadaeg na amayamay iran kapagaan tayo ta Sikatoy nagnap a mabiskeg a manakbat na ami kapagaan tayo. Napanliketan tayoy sakey a balon kareenan na kaisipan.

[92] Saray liknaay inkatoo tayoy maliket ed karakpan na sayan dalin. Isipen sirin so mundon onsabi ya ag balot makaamta na kaermenan na kasalanan odino ipapatey. Anggapoy ontatken odino ompatey. Isipen so makapalik- liket ya ayaman na saray nilaban a sikatoy magloria ni nen say naisipan tayo.

Diad saray langkap na Dios ed sankapinalsaan, nanengneng ti daiset labat a kapnoan na gloria To. Ibabaga na Biblia a “No antoy agni anengneng o nangelan na siopaman, no antoy agni naisipan a nagawa, sikatoy peteg a bengatlan inparaan na Dios ed saraman so maaro ed Sikato.” 1 Corinto 2:9.

Dakel a poesia so nisulat la nipaakar ed karakpan na sankapinalsaan, balet say Kristiano labat so makapanliket a maong ed sankapinalsaan. Nanengneng to so kimey na Ama to tan panangaro ed balang rosas tan kiew. Ontangwa ed saray pokpokdol tan il-ilog tan daydayat a pakanengnengay panangaro na Dios ed too.

Misasalita so Dios ed sikatayo diad panangidalan Tod saray bilay tayo tan diad influensia na Espiritu To. Makaromog itayo na ankabli ran leksyon ed saray onsasabi ed inaguagew a kabibilay tayo no saray kaisipan tayo so silolukas a manalus ed sikara. Anunotan nen David iray dalan ya angidalanan na Dios ed sikato. Insulat to, “Say dalin napno na kaabigan nen Jehova.” Salmos 33:5, KJV. “Komon ta

saraman so makabat isipen da nipaakar ed sarayan bengatla; komon ta bidbiren day andi-ebas a panangaro na Katawan.” Salmos 107:43.

Misasalita so Dios ed sikatayo diad Salita To, salanti say Biblia. Dia malinlinew ya ipapanengneng Toy karakpan To diad pangibabaga Tod sikatayo no panon so pililimog Tod totoo. Ipapaliwawa Tod sikatayo a dinondon To itayo. Ibabaga na Biblia ed sikatayo so saray estoria na ankablin totoo a nanbilay nen abayag lan panaon. Balang sakey ed sarayan totoo so “nanparan uri na too a singa sikatayo.” Santiago 5:17. Nanengneng tayo no anto ray kairapan a dinalan da. Nanirap iran singa sikatayo. Nankasalanan iran singa ginawa tayo, balet diad panamegley na gracia y Dios sikaray anaeg. Diad pakaimaton tayod sarayan totoo, napabiskeg itayo diad panalsali tayon miolibay ed Manangilaban tayo. Nabasa tayo so makapakelaw ya inpangidalan na Dios ed sikara tan nipaakar ed liwawa, aro tan saray bendicion ya atamo ra. Ayarian day nangawa na baleg a kimey diad gracia na Dios. Sikatayoy napabiskeg. Pirawat tayoy miolibay ed sikara tan miolop ed Dios a singa ginawa ra.

[93]

Inkuan nen Jesus nipaakar ed Daan a Sipan, “Saraya lanlamang ya Eskritura so mansasalita nipaakar ed Siak.” Juan 5:39. Saray salita To so lalo nin tua nipaakar ed Balon Sipan. Saray Eskritura ibabaga ray nipaakar ed samay Mananondon a sentro na amin na saray ilalo tayo ed andi anggaan a bilay. Say enteron Biblia sasalitaen toy nipaakar ed Kristo. Say unonan libro na Biblia ibabaga toy nipaakar ed Kristo ya Amalsa. “Anggapoy antokaman ed sankapinalsaan so agawa no Sikatoy anggapo.” Juan 1:3. Say kaonoran a libro isisipan toy, “Siak ondago ak a magano.” Apocalipses 22:12. Diad panbasa tayo na Biblia, naaralan tayo ray nipaakar ed gawa To tan narengel so bocis To. No amtaen tayo may Manangilaban, aralen tayoy Biblia.

Nayarin panoen tayoy kapusoan tayo na salsalitay Dios. Singa ra subol na danum ya onkanad napgaan. Singa ra tinapay a manlapud tawen. Kuan nen Jesus, “No ag kayo mangan ed laman na Anak na too tan ag kayo oninum ed dala to, andian kayo na bilay ed inkasikayo.” Insan To inbaga so talus na sarayan salita. “Saray salita a sinalitak ed sikayo sikara so mangitarok na manangiterna-bilay ya Espiritu na Dios.” Juan 6:53,63. Saray laman tayo so natitibokel a manlalapud kakanen tan iinumen tayo. Ontan met ed maespiritu a bilay tayo. Saray maong a kanunotan so mangiter na maespiritun kabiskegan.

[94]

Saray mangatatawen iran angel labay dan lalon natebek no akin et si Kristo inter Toy bilay To a manondon ed saray managkasalanan. Say kanta ray arondon ed tawen so nipaakar ed panangaro na Dios, say Anak To. Saray arondon kantaen day kanta na inkarondon ed ami panaon ya onsabi. Agti ta nepeg a nunoten a maong tan aralen iray nipaakar ed sarayan bengatla natan? Say andiebas a panangasi, aro, tan sakripisio nen Jesus so aralem iran aaralen. Nepeg tayon isipen so nipaakar ed karakter na pinabli tayon Mananondon tan say kimey To nipaakar ed sikatayo diad tawen. Kaukolan tin motekteken no panon so inyakar To dia a mangilaban ed saray katooan ed kasalanan.

Say pananisia tan aro tayo so onbalbaleg no isipen tayoy nipaakar ed mangatatawen iran bengatla. Saray pikakasi tayo so makapaliket ed Dios lapud sikaray lalo nin kalaok na pananisia tan aro. Manpikasi itayon tekep na lalo nin pakatalus tan walaan na babaleg a panagmatalek ed kinen Jesus. Nanengneng tin inaguagew so pakapanyari Ton mangilaban ed amin ya ondagod Dios ed panamegley To.

[95] No nodnunoten tayoy nipaakar ed ayadyarin Managilaban tayo, panpirawatan tayoy napasimbalo. Naerasan tan naapgaan itayon magmaliw a maralus a singa Sikato. Diad lalo nin pannodnunot tayo nipaakar ed Sikato, onlalo ni pakasalita tayo nipaakar ed Sikato ed saray arum. Panpirawatan tayon iparongtal ed mundo no antoy peteg ya Inka Sikato.

Say Bibliay nisulat ya onkanad amin a too, ya aliwa labat lad saray akapanaral a maong. Saray makabaliksan iran katuaan a mangibabagad sikatayo no panoy kilaban so malinlinew a singa diad pegtaw. Anggapoy nabalang ed dalan likud ed saraman so manotombok ed panangipasen dad inka sikaran dili, ed lugar na malinew ya inpanengneng na Dios a dalan.

Agtayo awaten so salita na siopaman nipaakar ed ibabangat na Biblia. Nepeg tin aralen ed inka sikatayon dili so Salitay Dios. No aboloyan iray arum a manisip ed lugar tayo, onkapuy iray kaisipan tayo. No nodnunoten tayo ray nipaakar ed masagrado ran bengatla, saray kaisipan tayoy magmaliw a mabibisgeg. Natebek tayo ray aralem iran kabaliksan na Salitay Dios. Say panaral na Biblia, pangipara na eskritura ed sananey ya eskritura so mamaaralem na pakatalus tayo.

Anggapoy arum a mamatarem na kaisipan nen say panagaral na Biblia. Anggapoy arum nin libron makalibit a mangitagey na saray kanunotan nen say Salita na Dios. No say Salita To so naaral onung ed kanepegan to, saray totoo so nawalaan ira na malaglawak a kaisipan tan lalon ina-arin karakter. Say panaral na Biblia so makatulong ed toon nawalaan na getma ed bilay.

Aliwan dakel a kamaongan so onsabi ed aliwan maalwar a panagaral na Biblia. Nayaran basaen tayoy enteron Biblia et agtayo nanengneng so karakpan to odino natalusan iray aralem a kabaliksan to. Magmaong ni panaral tayo na sakey ya eskritura anggad natalusan tayo tan say piano na kilalaban so malinew. Sayan panagaral so lalo nin makabaliksan nen say panagbasa na dakel iran pahina ya andian na peteg a getma.

[96]

Nepeg tayon kawaloen so Biblia tayo. Nepeg tayon basaen, tan pakanunoten iray balikas to. Nayaran manbasa itayoy sakey ya eskritura tan nodnunoten tayo diad panakar tayo ya iletneg iray balbalikas ed kamolingan tayo.

Natalusan tayoy Biblia no apipigeren tayoy panaral tan manpikasi. Saray arum a kabiangan na Biblia so malinew et natalusan na anggan siopaman. Balet saray arum a kabiangan toy mankaukolay aralem a panagaral, tan sakey a bersikulo so kaukolan ya ipara ed sananey.

No mandasal itayo ed panaral na Biblia, natumangan itayon maong. Say sakey a minero na minas so mankotkot na aralem ed dalin pian makalmoy baliktok. Ontan met so pansukimat na Salita na Dios a singa panagsukimat na niamot a kayamanan. Sikato met so pakaromogan na baleg a kantidad na kayamanan a niamot ed dalakorak a managbasa. Say Salita na Dios a nakawalo ed puso so miolibay ed agus na malinew a manangagus a danum.

Nepeg tayoy lawas manpikasi diad panaral tayoy Biblia. Sakbay na panlukas na saray bulong to, onkerew itayo na Masanton Espiritu a mangigiya na saray kaisipan tayo, et say pikakasi tayoy naebatan. Nen dinmagoy disipulon Natanael ed kinen Jesus, say Manangilaban nankuan, “Nia, so sakey a peteg ya Israelita; anggapoy panamalingo ed sikato.”

Tepet nen Natanael, “Panon so inpikabat mod siak?” Inmebat si Jesus, “Anengneng taka nen wala ka ed silong na kiew ya higos sakbay a tinawag ka nen Felipe.” Juan 1:47, 48. Si Jesus met na-

[97] nengneng. To itayo ed maamot a pasen na panagpikasian. Tulongan To itayo a makaamta no anto so katuaan no kerewen tayo ed Sikato. No mapaabeba itayon onkerew na tulong saray angel a manlapud tawen so miayam ed sikatayo a mangigiya ed saray nodnunot tayo.

Say Masanton Espiritu ipaatagey Toy Mananondon tayo. Say kimey To so mangipamoria na inka maralus ya inkatunong nen Kristo tan no panoy pangilaban nen Kristo ed sikatayo. Inkuan nen Jesus, “Alaen To so antokaman ya ibagak et ipaliwawa Tod sikayo. Juan 16:14. Sa labat so Masanton Espiritu so tuan manangibangat na madibinon katuaan. Isipen yo no panon kabaleg so panangaro na Dios ed sikayo! Inter To so Anak To ya ompatey nipaakar ed sikatayo tan inbaki Toy Masanton Espiritu To a magmaliw a manangibangat

[98] tan giya tayo.

Kabanata 11—PANKANAWNAWAN MANPIKASI

Say Dios mansasalita ed sikatayo ed panamegley na saray pinalsa To (nature), say Biblia, tan influensia na Espiritu To. Sikatoy naamtaan ti met diad panangidalan To ed sikatayo. Aliwa raya balet a magenap a mangiter ed sikatayoy maespiritu a kabibilay tan biskeg. Nakaukolan ti met ya ibesngaw iray getma tan panangaro tayod Sikato.

Saray kaisipan tayoy nayaran naguyor ed Sikato. Nayaran isipen tayo ray gawa To, panangasi, tan bendicion To. Balet aliwa yan magenap ed pangiapag ed Sikato na saray nodnunot tayo. Nakaukolan a walay bengatlan ibaga tayod Sikato nipaakar ed saray likeliket tan erermen ed inaguagew a panagbilay tayo.

Say pikakasi so panangilukas na puso tayo ed Dios a singa diad kaaro tayo. Aliwan manpikasi itayo pian say Dios et naamtaan To itayo. Manpikasi itayon onkerew na tulong pian Sikatoy naamtaan tan naawat tayo. Say pikakasi aliwan pamalasar ed Dios diad sikatayo; sikatoy makapasegep ed sikatayo diad Sikato.

Nen si Jesus et wadia ed tapew na dalin, inbangat To ray disipulos Ton manpikasi. Inbaga Tod sikaray iparongtal da ray inaguagew a pankaukolan dad arapan na Dios, tan pangigaton day amin iran kapagaan dad Sikato. Say sipan ya inter Tod sikara a saray pikakasi ray narengel so sipan met ed sikatayo.

Si Jesus a dili so maparanay a manpikasi. Say Manangilaban tayo so akikasakey ed sikatayo nen Sikatoy wadia ed tapew na dalin. Saray pankaukolan To so kapara na saray pankaukolan tayo, tan kinmerew ed Ama To na biskeg a miarap ed saray kanepangan iran kimey ed inaguagew. Amta tayo a kinaukolan Toy tulong na Dios ed pankimey To. Sikatoy uliran tayo ed amin a ganagana. [99]

Si Jesus pidadamayan To itayod saray kakapuyan tayo ta Sikatoy “tinokso ed amin a singa sikatayo.” Balet Sikatoy andi kasalanan tan pinaliisan To ray mauges. Sikatoy nantepel na ansakit tan kairapan ed mundo na kasalanan. Sikatoy nagmaliw a too tan kinaukolan to so manpikasi a singa sikatayo. Walay pankanawnawa Ton onkerew

ed Ama To na bengatlan nakaukolan To. Naitdan na ligliwa tan liket a miapag na saray nunot To ed Ama To. Say Manangilaban, ya Anak na Dios, alikna Toy pankaukolan na panpikasi. Ag ni nagkalalo so pankaukolan tayo nia, sikatayo a makapuy, makasalanan a totoo, ed idago tayod Dios.

Say mangatatawen ya Ama tayo so manaalagar a mangiter ed sikatayoy nagnap a bendicion tan say andigeter ya aro. Agta pankelawan a dagdaiset so panagpikasi tayo! Sipaparaan so Dios tan mabolbolos ya ondengel na saray masimoon iran panagpikasi na anggan sankamagteran ya anak. Bangbalet matantan itayo nin siansia ya onkerew na saray kaukolan tayo ra.

[100] Anto kasi pangipasenan na saray angel ed tawen ed duka tan anggapoy-nagawaan a totoo a natotokso ran mankasalanan et ag ira onkerew na pananulong? Say puso na Dios a walaan na andi-ebas a panangaro so akatadia a mangiter ed sikara na dadakel ni nen say nakerew odino naisipan da. Bangbalet dagdaiset so panagpikasi ra tan ontan lay kamelag na pananisia ra. Saray angeles labalabay day ondakmomo ed arapan na Dios; labalabay day asingger ed Sikato. Say sankabalgan a liket day piapag da na saray kanunotan dad Sikato. Saray totoo ed tapew na dalin kaukolan day pananulong a say Dios labat so makapangiter. Bangbalet lablabayen day manakar a Sikatoy ag da kaiba tan anggapo so silew na Espiritu To.

Say bilonget nen Satanas, samay mauges, so walad kaliberliber na saraman so mapaulian ed panagpikasi. Idalan ira na kabusol a mankasalanan lapud ag da piaarapan so Dios ed panamegley na panagpikasi. Akin ta et matantan iran manpikasi ray anak na Dios. Walaan so Dios na ankakabaleg iran kamalir na bendicion, et say panagpikasi so tombok ed lima na pananisia a makalukas na kamalir na tawen.

No ag itayo sitatadia lawas a manpikasi, wala itayod kaatapan na ag panagalwar. Nayaran makasipa itayod maptek a dalan. Si Satanas naynay ton sasalsalien a baraan so dalan a maaarap ed Dios. Agto labay a makaawat itayo na gracia tan pakapanyari ed panamegley na panagpikasi pian nasumpa tayoy kaugsan.

Nayaran ilaloan tayoy Dios a mangebat na saray pikakasi tayo, balet wala ray pigaran kondicion ed kaebatan da. Say onuna say pakaliknay pankaukolan tayo na tulong To. Insipan To, “Mangiter Ak na danum ed napgaan a dalin tan paagosan koy danum ed amaga

a dalin.” Isaias 44:3. Saraman so narasan tan napgaan na inkatunong na Dios so napera. Say pusoy nakaukolan ya ilukas ed influensia na Espiritu no andi saray bendicion Toy ag naawat.

Kaukolan tayoy panagtalima na Dios. Wadatan a mangiter ed sikatayo, balet kerewen tayod Sikato. Ikuan To, “Onkerew kayo et naitdan kayo.” Mateo 7:7. Insulat nen Pablo a say Dios “ag To kinawanan so dili ya Anak To, no ag ingen inyawat To lapud sikatayon amin! Inter To so Anak To—ag To ta sirin iter ya anggapoy bayar so amin a bengatla?” Roma 8:32. [101]

Say Katawan ag To itayo denglen no agti ikbanan so anggan sakey a kabat a kasalanan. Balet lawas denglen To ray pikakasi na too a mansibkel ed kasalanan to. No amin a kabat a nankulangan so napetek, nayaran sisiaen tayo a say Dios ebatan To ray pikakasi tayo. Say kamaongan tin dili so ag balot makasengeg a say Dios aroen To itayo. Say kaabigan nen Jesus so makapangilaban ed sikatayo. Say dala To so makapanlinis ed sikatayo. Bangbalet wala so kimey a nepeg tayon gawaen ed panumpal na saray kondicion ed kaawat tayo.

Kaukolan ti met so pananisia no manpikasi itayo. “Anggapo so makapaliket ed Dios ya andiay pananisia, ta siopaman ya ondagod Dios so nakaukolan a walaan na pananisia a wala so Dios tan tuman-gan To raman so mananap ed Sikato.” Hebreos 11:6. Inkuan nen Jesus ed saray disipulos To, “No manpikasi tan onkerew kayo na bengatla, sisiaen yo a naawat yo la, et naitdan kayo na antokaman a kerewen yo.” Marcos 11:24. Panesekderan tayo ta so salita To?

Say Dios matoor ed pananumpal na saray dakel iran sipan To. Nayaran no arum onkerew itayo et agti naawat a tampol imay bengat-lan kerew tayo. Bangbalet siansia nin panisian tayo a say Katawan denglen To tan ebatan To ray pikakasi tayo.

Ag tayo nanengneng so arapen tan no arum kerewen tayoy bengabengatlan antokaman ya ag magmaliw a bendicion. Say mangatatawen ya Ama tayo diad panangaro To ebatan To ray pikakasi tayo diad pangiter Tod sika- tayo na sankamaongan ed sikatayo. Iter Tod sikatayoy antokaman a kerewen tayo no nanengneng tayon amin so bengatla ed peteg a kipapasen da. [102]

Benbenan tayo ray sipasipan na Dios anggaman no singa saray pikakasi tayoy ag naebatan. Naawat tayo ray bendicion a nakaukolan tayon maong diad aloton panaon. Balet ag tayo ilaloan a say pikakasi

so naebatan onung ed pirawat tayo. Say Dios ag makagagawa na kalilingo. Ontan lay pankaabigan To ya ag To yamot ed sikatayoy antokaman a makatulong ed sikatayo. Agyo tatakotan so manmatalek ed Sikato anggaman agyo naneng-neng so ebat a tampol. Sisiaen yoy sipan To, “Onkerew kayo, et makaawat kayo.”

No isipen tayo ray nipaakar ed panduaruwa tan saray katatakotan, sikaray onbaleg. Kaukolan tayoy ondago ed Dios diad pananisia a sililikna na anggapoy nayarian tayo, a sikatoy peteg a kipapasen tayo. Nepeg tayon tekep na kaumildian, so simamatalek a pananisia ya ibagad Sikato no anto so labay tayo anggaman Sikatoy sikakabat na amin a ganagana. Nanengneng Ton amin so bengatla ed pinalsa To tan walaan na pakayari ed sikara. Nayarian To, tan dengelen To ray ey-ey tayo et aboloyan Toy liwawa ya onsindag ed kapusoan tayo.

Diad panamegley na masimoon a pikakasi sikatayoy niyasingger a maapit ed kaisipan na Dios. Nayarin agti nalikas a Sikatoy asingger, balet say Mananondon tayo so onyoyokod tagey tayo diad panangaro tan panangabagey. Ag tayo man nalikna so paniwit To, balet say lima To so akatapew ed sikatayo diad panangaro tan matmoy a panangabagey.

[103] Nakaukolan a nawalaan itayo na aro tan panamerdona ed kapusoan tayo no ondago itayon onkerew na panangasi tan saray bendicion. Mikasi itayon, “Perdonaen kami na saray aliwan maong iran agawa mi, onung ed pamerdona mi met na aliwa ran maong a gawa na arum ed sikami.” Mateo 6:12. Panon so pakapanpikasi tayoy onia no walaan itayo na ag makaperdonan espiritu? Perdonaen ti ray arum no ilaloan tayon saray pikakasi tayoy narengel. Naperdona itayo a singa pamerdona tayo.

Katooran ed pikakasi so sakey a kondicion na pakaawat. Manpikasi itayo lawas no labay tayoy onbaleg ed pananisia. Sikatayoy “manpikasi ed amin a panaon.” Roma 12:12. Insulat nen Pablo so onia, “Manseseg kayo ed panagpikasi, tan panpuyatan yo no manpikasi kayo, a tekep na piasalamat.” Colosas 4:2.

Si Pedro inbaga tod saray mananisia a “manpeleng ira ta pian makapanpikasi ra.” 1 Pedro 4:7. Inbaga nen Pablo ed sikara, “Ag kayo magapag ed antokaman, balet dia ed amin a pikakasi yo, kerew kayod Dios na anton kaukolan yo, lawas onkerew ed Sikato a tekep na mapasalamat a puso.” Filipos 4:6. Inkuan nen Judas, “Balet

sikayo a kaarok. ...manpikasi kayo ed pakapanyari na Masanton Espiritu, tan pansiansiaen yoy inkasikayo ed panangaro na Dios.” Judas 20, 21.

Say regular a panagpikasi so mangiter ed sikatayo na ag napoltot a pitatabin ed Dios ta pian say bilay a manlapud Sikato so onagos ed sikatayo. Insan say karalusan tan kasantosan so onagos ya ompawil ed Dios a manlapud sikatayo.

Makabaliksan ya anggapoy bengatlan makasbel ed sikatayon manpikasi. Nakaukolan a lukas so dalan a nanleetan nen Jesus tan sikatayo. No nayari komon wala itayo ed inerman a pasen a kawalaan na totoon manpipikasi. No talagan labay tayon yapag iray nodnunot tayo ed Dios, onla itayod tipon day manpipikasi. Onseet itayon makaawat na maespiritun bendicion. Ipasen tayoy inka sikatayo ed inerman a pakaawatan tayo na saray sinag na liwawa a manlapud tawen.

[104]

Saray pamilya nepeg day manpikasi a manoolop, balet say panpikasi ed kabokbokoran so makabaliksan. Say panpikasi ed Dios ed kabokbokoran gawaen toy maespiritu a kabibilay a mabilay. Ag nayaran say kabibilay a Kristiano so mabiskeg no anggapoy panagpikasi. Say panagpikasi ed pamilya tan publiko so aliwan magenap. Say too ilukas toy puso to ed Dios ed kabokbokoran ed panpikasi a narengel To labat. Anggapoy arum nin layag a makangel na saray maamot iran pirawat.

Anggapo ray arum iran influensia no bokbokor tayo labat a kaibay Dios. Sikatayoy makarandan ed Sikato ed kareenan tan sakey a masamit ya influensia so onagos a manlapud Sikato, salanti Saman so makakaimaton ed maamot. Saray layag Toy silulukas ya ondengel na saray pikakasi tayo. A singa kaiba na mareen tan yanoyanon pananisia yapag tayo ray nodnunot tayo ed Sikato. Makaawat itayo na sinag na madibinon liwawa a makatulong ed sikatayo diad pitutolot ed kinen Satanas. Say Dios so ilang a mabiskeg tayo.

Ipaarap tayo ray puso tayo ed Dios diad ayaman tayo tan diad pankimey tayod inaguagew. Onia so inpiolop nen Enoc ed Dios. Say mareen a pikakasi kaolibay day kasamitan na rosrosas ed Dios. Si Satanas agto nadaeg so toon say puso toy niiter ed Dios diad panamegley na pikakasi.

[105]

Anggan anton panaon odino inerman a pasen manepeg so ma-
maarap ed Dios na mareen a pikakasi. Anggapoy makasbel ed

sikatayo ed pangipaarap na puso tayo ed panamegley na pikakasi. Makapanpikasi itayo no wala itayod aseksek na toon kalsada tan no mannegosio itayo.

Makapanpikasi itayo a singa ginawa nen propeta Nehemias. Nen sikatoy manalalagey ed arapan na ari, kinerew tod Dios ya igiya to. Anggan anton lugar a kawalaan tayo so nayaran magmaliw a pasen na panagpikasian. Pansiansiaen ya akalukas so pinto na puso tayo ed amin a panaon a bagaan si Jesus a miayam a kipapasen Toy mangatatawen a bisita tayo.

Nayaran dakel so kaugsan ed kaliberliber tayo et isipen tayon sikatoy asamalan, bangbalet nayaran tayoy manbilay ed malinis a dagem na tawen. Diad panamegley na pangipaatey na kapusoan tayo ed Dios ed pikakasi nakapotan iray kamolangan tayo sumpad kanunotan iran aliwan madalisay tan masantos. No saray kapusoan tayo so silulukas a mangawat na bendicion na Dios, sikatayoy man-aakar ed dalisay ya dagem na tawen. Yaapag tayo ray nodnunot tayo ed Dios.

Nakaukolan tayoy nawalaan na mamaong a pikakabat ed kinen Jesus tan aragdalem a pakatalus na bili na andi anggaan a bilay. Say karakpan na kasantoan Toy mamano na puso na amin a Kristiano. Kerewen tid Dios so pangilukas na kamataan tayo pian mamaong so pakanengneng tayod sayan karakpan.

[106] Ipaarap tayo ray kaisipan tayo ed Dios ta pian makasungap itayo na dagem na tawen. Nayaran ontan lay kaasingger tayod Dios ya anggan antoy nagawa, saray nodnunot tayoy mamaarap ed Dios. Mamaarap iran singa kainomay na rosrosas ed yarap dad banwa.

Nayaran ipanrongtal tayo ray pankaukolan tayo, saray likeliket tayo, saray ermen tayo ed arapan na Dios. Sikatoy niapag tayo na saray pagpaga tan takot tayo. Sikatoy agti napaingongot. Amta Toy bilang na buek na saray olo tayo, et ag To kaindanan iray pankaukolan na saray anak To. ‘Ta say Katawan so napno na panangabagey tan sibeg.’ Santiago 5:11.

Say puso na aro na Dios so natenieg na saray kaermenan tayo tan labay To ya ibaga ti ra ed Sikato. Nayaran awiten ed Sikato ray antokaman a makagonigon ed sikatayo. Andigapo so mapalalon kabaleg na antokaman ya akbibiten To, ta Sikatoy mangaampaya na saray mundo tan ouleyan Toy sansinakoban. Anggapoy antokaman ya nagawa ed sikatayo so mapalalon kamelagan ya ag To naimano.

Anggapo ed bilay tayo so mapalalon ambilonget odino makasinagem ya ag To natalusan. Anggapoy problema na ontan lay kabaleg ya ag To naapiger. Mimiapag ed saray likeliket tan kapagaan tayo, tan dengelen Toy balang masimoon a pikakasi, tan lawas sitatadia ya onebat. “Sikato paabigen To so saray binmetag a puso, tan bedberen To so sugasugat da.” Salmos 147:3.

Diad nanleetan na Dios tan saray katooan To so sakey ya aro ya ontan lay biskeg to a balang too so walaan na napnek a panangimano To. Ipapasen Toy balang sakey a singa bilbilang anggapo lay sananey a toon angitdan Toy pinabli Ton Anak.

Inkuan nen Jesus, “No onsabi man ya agew, onkerew kayo ed Sikato ed ngaran Ko; tan ag Ko ikuan ed sikayo a mikasia Ak ed Sikato nipaakar ed sikayo, ta say Aman dili inaro To kayo.” Juan 16:26, 27. “Siak pinili takayo ... Kanian say Ama so mangiter ed sikayo na antokaman a kerewen yod Sikato diad ngaran Ko.” Juan 15:16. Ibabaga nen Jesus ed sikatayo so panpikasi ed ngaran To. Balet say panpikasi ed ngaran Toy kabaliksan toy aliwa labat lay pangibaga na ngaran To diad pangigapo na pikakasi tan lamet diad pansampot. Kabaliksan toy panpikasi ed kaisipan tan espiritu nen Jesus. Kaukolan a sisiaen iray sipan To, manmatalek ed gracia To, tan pangawa na kimey To.

[107]

Say Dios ag To kekerewen a tainan tayo ray kimey tayo tan agamiley amin a panaon tayod panpikasi. Manbilay itayoy bilay a singa inpanbilay nen Kristo. Mankimey itayo tan ontan met a manpikasi. Say toon anggapo lay arum a gawaen to nen say manpikasi so ag mabayag ontongan manpikasi odino saray pikakasi toy magmaliw labat ya ugali.

Saray totoon ontongan ontulong ed arum tan mangawa na makristianon kanepengan da so nawalaan na daiset labat ya ipikasi ra. No ag ira mankimey nipaakar ed Katawan, a nankimey nipaakar ed sikara, andian ira na ipikasi ra. Saray pikakasi ray onkana labat ed sikara. Ag ira manpikasi nipaakar ed arum a totoo odino say biskeg a mangawa na kimey na Dios.

Naandian itayo na bendicion no ag itayo mantitipon a mangiter na biskeg tan biskeg na linawa ed sinansaakey. Saray katuaan na salitay Dios magmaliw iran ag makabaliksan ed kaisipan tayo. Saray kapusoan tayoy naekalan na liwawa tan espiritu na Dios tan say mae-spiritun bilay tayo so aliwan mabolastlas. Naekal so panangabagey

[108]

na sinansakey no manbinokbokoran ya arawi ed saray arum. Ag tayo sirin gagawaen so inplano na Dios a gawaen tayo. Say pikakaaro so mangitarok na panangabagey ed saray arum. Pabiskegen to itayo ed panlinkor ed Dios.

Misalita itayo ed balang sakey nipaakar ed aro na Dios tan say piano na kilalaban. Saya so makapangitarok na balon bilay ed kapusoan tayo tan ed sinansakey. Makaaral itayon inaguagew na nagkalalo ni nipaakar ed mangatatawen ya Ama tayo tan makaawat itayoy babaleg ya gracia To. Manpirawat itayon tongtongen so nipaakar ed aro To, tan saray dilin kapusoan tayoy napapetang tan makapabiskeg na linawa. Say kiwawala Toy miayam ed sikatayo no Sikatoy isipen tan tongtongtongen tan ondaiset so nipaakar ed inka sikatayon dili.

Panliketan tayon tongtongen so nipaakar ed Dios tan Sikatoy dayewen. No Sikatoy isipen a singa kapiga na kabendicionan tayo, Sikato lawas so niwala ed saray nodnunot tayo. Tongtongen tayoy nipaakar ed negosio tayo ta sikatoyay kawalaay interes tayo. Tongtongen tayoy nipaakar ed saray kakaaro tayo ta inaro ti ra. Kabiangan ira na likeliket tan kaermenan tayo. Bangbalet walaan irayo na babaleg nin makasengeg na pangarod Dios nen say pangaro na mangaraldalin iran kakaaro tayo. No Sikatoy kaunaunaan ed nodnunot tayo, oninomay ed sikatayoy manongtong na kaabigan To tan pangibagay pakapanyari To.

[109] Saray mayaman iran panangaro na Dios ed sikatayoy agda komon panoen iray kanunotan tayon anggad naandian itayo na panaon nipaakar ed Sikato. Sikaray mangi- papanunot ed sikatayo lawas nipaakar ed Sikato tan manulong ed sikatayo a magmaliw a mapasalamat ed sarayan bendicion. Ontangwa itayod tawen a sisindagan na gloria na Dios a manlalapud lupa nen Kristo. “Nayarian To, natan tan lawas, ya ilaban iray ondagod Dios ed panamegley To.” Hebreos 7:25.

Nakaukolan tayon idayew so Dios a nagkalalo “lapu ed abig na linawa To, tan lapu ed makapakelkelaw ira a gawa To ed saray anak na totoo.” Salmos 107:8, KJV. Saray pikakasi tayoy aliwa labat panagkerew tan panangawat. Ag tayo isipen lawas iray pankaukolan tayo tan andin balot nipaakar ed saray bendicion tayo. Ag itayo mapasalamat na magenap. Naynay itayon mangaawat na saray bendicion na Dios, bangbalet agay lay karaiset na piasalamat tayo!

Agay lay karaiset na panangidayew tayod Sikato ed antoran ginawa Ton nipaakar ed sikatayo!

Nen abayag lan panaon say Katawan inbaga Tod saray totoo na Israel a mantitipon ira ed atoron panaon. Inkuan To, “Diman ed arapan na Katawan a Dios yo ya amendicion ed sikayo, sikayo tan saray sankaabungan yo mangan tan panliketan yoy maong iran bengatla ya angikanaan yo na lima yo.” Deuteronomio 12:7.

No mangawa itayoy bengatlan makapangipagloria ed Dios, gawaen tayo a sigagayaga. Sikatoy gawaen a tekep na kankantay panagdaydayew, tan aliwan tekep na kaermenan.

Say Dios tayo so sakey a maaro, mapangasin Ama. Say mankimey nipaakar ed Sikato so nepeg a magayagan talitali. Panliketan so panworship ed Katawan tan pibiyang ed kimey To. Initdan iti Dios na kilalaban, et ag To labay a Sikatoy ipasen tayon sakey a masubeg a Katawan. Sikatoy sankamaongan a Kaaro. Iilaloan Ton kaiba To itayo tan bendicionan To itayo no Sikatoy galgalangen tayo. Labay Ton panoey kapusoan tayo na liket tan aro. [110]

Say Katawan pirawat Ton naiigliwa itayod kimey To. Labay Ton makaromog itayo na dakel nin liket nen say kairapan ed panlinkor ed Sikato. Labay Ton mangitarok itayo na magayaga ran nodnunot nipaakar ed aro To tan panangimaton To no Sikatoy galgalangen tayo. Sarayan nodnunot so nepeg a mangiter na gayaga ed inaguagew a kimey tayo, tan mangiter na gracia a pagmaliwen itayon mapatua tan matoor.

Agtayo lilingwanan a si Kristoy inatey ed krus. Isipen tan tongtongen so nipaakar ed ginawa To nipaakar ed sikatayo. Sarayan nodnunot so mamano ed sikatayo na liket. Saray bendicion tan aro a naawat tayon manlalapud Dios so yatol tid kaisipan tayo. Nepeg tayoy mabolbolosa manmatalek ed Jesus ed ami ganagana, ta saray lima Toy nipasak ed krus nipaakar ed sikatayo.

Say panagdayew makapangiasingger na puso ed tawen. Say Dios so worworsipen (igalgalang) ed kanta tan musika ed tawen tan worsipen ti met ed nanparan panaggawa no idaydayew tayoy Dios. Ibabaga To, “Say panangiter na piasalamat so bagat a panamagalang ed Siak.” Salmos 20:23. Ondago itayod arapan na Amalsad sikatayo a tekep na masanton liket. Galgalangen tayo a tekep na “piasalamat tan say bocis na canta.” Isaias 51:3, KJV. [111]

Kabanata 12—ANTOY GAWAEN ED PANDUARUWA

Dakel a tooy manduaruwa ed Biblia lapud wala ray kabiangan ton ag da natebek. Nabasa ray bengatla ed Biblia a mairap ya ipaliwawa. Saya so tua a mabetbet ed saraman so nankristiano ra labat ed agangano nin panaon. Sasalien nen Satanas a yogayogen to rad pananisia rad Biblia a mensahe na Dios ed sikatayo. Sarayan totoo tepeten da, “Panon so pakaamta na tuan dalan. No say Biblia et tuan salita na Dios, panoy kaandian koy panduaruwa?”

Say Dios lawas ipapanengneng Tod sikatayo so katuaan sakbay na pankerew Toy panisia tayo. Amta tayo a Sikatoy mabilay ta Sikato so Manamalsa. Ipatatnag Tod sikatayo so karakter To ed panamegley na gagawaen To nipaakar ed sikatayo. Amta tayo a say salita To so tua lapud saray bengabengatla so agawa onung ed kuan Ton nagawa.

Bangbalet say Dios ag To gawaen ya imposible so panduaruwa tayo. Say pananisia tayoy iletneq ed maong iran pankatunongan, aliwan diad asubok la ran tua. Saraman so manpirawat a manduaruwa so ag ira napanisia. Balet saray totoo a talagan manpirawat a makaamta na katuaan makaromog iray maong iran pangisengegan day panisia ra. Nisaral day pananisia ra ed salita na Dios.

[112] Ag nayari a saray kaisipan tayo et magenap ton natebek so karakter odino samay gawa na Dios. Anggan say sankamaongan iran kaisipan agda natebek a nagnap so onian Masanton Bengatla. Sikato lawas so sakey a misterio. Inkuan nen Job, “Naromog mo ta so anggaay sukat tan getaran na sankabalgan tan pakapanyari na Dios? Say tawen so aliwan anggaay sukat ed Dios, no ag ingen angga ed labas ni na pakarandan tayo. Amtay Dios so mundo na saray inatey, balet sikatoy agyo amta.” Job 11:7, 8.

Oniay insulat nen apostol Pablo, “O, panoy kabaleg na kayamanan na Dios! Panoy kaaralem na karunungan tan kakabatan To! Siopay makapangisalaysay na saray kanunotan To? Siopay makatalus na saray dalan To? Onung a kuan na Eskritura, Siopay

makatalus na kaisipan na Katawan? Siopay makayarin mangiter na pananimbawa ed Sikato?’ ” Roma 11:33. Anggaman saray “lurelurem tan kabilungetan wala ra ed kaliberliber To; ouleyan To ra a tekep na inkatunong tan kaalasan.” Salmos 97:2.

Magenap so pakatalus tayo no panoy pangitatabin na Dios ed pakanengneng tayoy baleg ya aro To. Nanengneng tayoy panangasi tan pakapanyari To ya akasengeg na inpangidawat Tod sikatayo onung ed kamaongan ya amtaen tayo. Panmatalekan tayo ray maaron lima To ed pangidalan To ed sikatayo ed arapen ni. Say puso Ton napnoy aro gawaen Toy sankamaongan a nipaakar ed sikatayo.

Say Salitay Dios, a kaolibay na Saman so angiter ed sikato, so ag balot sigsigpot a natalusan. Mairap ya isalaysay no panoy inloob na kasalanan ed mundo. Ag tayo natalusan no panon a say Dios so nagmaliw a too. Panoy pakatunong tayo tan panoy kabangon tayon manlapud saray inatey, saraya so aralem iran aaralen. Balet agti panduaruwaan so Salitay Dios lapud agti natalusan so piano To nipaakar ed sikatayo.

Diad natural a mundo wala ray dakel iran misterios ya ag tayo nisalaysay. Saray sankarunongan a totoo ag da sigpot natalusan iray sankamelagan iran nengneng na bilay. Anggan inerman iray [113] pankelkelawan iran agti natalusan. Nabigta itayo ta sirin a makaromog na bengabengatla ed espirtual a mundo ya agti ra nisalaysay? Saray kaisipan tayoy ontan lay kapuy tan inkainget dan makagawat na atagtagey ni ran kanunotan. Say Dios inpanengneng Tod sikatayo a saray Eskritura so madibinon Salita To. Ag ti panduaruan so Salita To lapud ta ag ti natalusan iran amin so dalan To.

Si apostol Pedro nansalitay nipaakar ed sakey a sulat ya insulat nen Pablo. Inkuan to, “Wala ray arum a mairap iran talusan a bengatla ed sulat to a saray werek tan palawpaw a totoo pikeweten da. . . . Kanian itarok day kaderalan dan dili.” 2 Pedro 3:16. Arum iran ka-biangan na Eskrituray mairap iran talusan. Lapud saraya, arum iran totoo ibaga ran agda panisiaan so Biblia. Bangbalet sarayan mairap a kabiangan toy mangipanengneng a say Bibliay talagan nanlapud Dios. Ag ti natalusay ami bengatlan nipaakar ed Dios diad Biblia lapud saray kaisipan tayoy aliwan singa kabaleg na kaisipan To. Amin a kabalgan tan kaabigan To so ag natalusan na inkatoon kaisipan. Sayan kabalgan tan inkamisterioan na Biblia so

makatulong ed sikatayon nawalaan na pananisia ed sikato a Salita na Dios.

Say Biblia mangitatarok ed sikatayo na katuaan ed inkayano-yano a pamaakaran ya akeperay pankaukolan tan panpirawatan na kapusoan da. Sarayan katuaan pankelawen to itayo tan paliketen so sankamaongan a kaisipan. Bangbalet say sankaumildian tan sankaraisetay inkasanay a totoo natalusan day piano na kilalaban.

[114] Sarayan simplen inkibaga na katuaan ibangat to ra met iray aaralen iran sankatageyan ya agti ra natalusan a maong. Awaten tayo ra lapud say Dios insalita To ra.

Say piano na Dios a kilabanan tayo, say piano na karondon, so akalukas ed sikatayo ed Biblia. Amin tayoy makayarin maka-nengneng na saray balitang a nepeg tin dalanen ed panpataoli ed Dios.

Nipanengneng ed sikatayo so pananisia a nakaukolana niwalad sikatayo ed Katawan tayon Jesu-Kristo no labay tayoy nilaban. Bangbalet diad silong na sarayan katuaan a sikaray maininomay a natalusan so misterio ran mankaukolan na dakel a panaral. Suki-maten tayo ray Eskritura pian naromog ti ray ebat. No masimoon so pansukimat ed katuaan natumangan itayo na pananisia tan panangaro ed Dios. No lalon osisaen so Biblia, onlalon sigurado tayo a sikatoy Salita na mabilay a Dios. Ondakmomo itayod arapan na Saman so angipanengneng na sarayan katuaan.

Amta tayo ya agti natatalusan a maong so amin a katuaan ed Biblia. Saray kaisipan tayoy ag da nasamel iran amin a bengabengatlan natebek na kaisipan na Dios. Saray makapuy, inkatoon kaisipan tayo so agda lawas natalusan iray panagkimey na Dios.

Saray totoon manduaruwa so makaaarawi ed salitay Dios lapud saray kabaliksan day ag lawas malinew ed sikara. Saya so peteg a kaatapan ed anggan saraman so mangibagan manisia ra. Say apostol mankuan, “Agagik iran mananisia, manalwar kayo ya anggapod sikayo so nawalaan na puson ontan lay inkauges to tan ag panisia diad yarawi tod Dios a mabilay.” Hebreos 3:12.

Manepeng ya aralen a maong iray bangat na Biblia. Maong ya

[115] osisaen “anggan saray niamot iran kaaralman na getma na Dios” a singa nipatnek ed Eskritura. 1 Corinto 2:7. “Wala so arum iran bengatla ya inyamot na Katawan tin Dios; bangbalet inpuyan Toy gangan To.” Deuteronomio 39:29.

Sasalsalien nen Satanas ya yarawi ray pakapanyari na kaisipan ed panaral na Biblia. Saray arum a totoo so mapasirayew no nayarian dan isalaysay so ibabaga na Biblia. Insan ed satan aliwa ran maliket no nasabi ramay kabiangan na Biblia ya aliwan malinew ed sikara. Sikaray napaabeba ed pangibaga ran ag da natalusan so amin na salitay Dios. Ag da labay ya alagden anggad say Dios so makapangipanengneng na katuaan ed sikara. Say pakalikna ra say pakatalus dan dili so magenap. No agda natalusan iray arum a kabiangan, ibaga ran say Eskritura so ag nanlapud Dios.

Dakel iray idia ya ibabaga na saray arum a manlalapud Biblia so ag naromog ed sikato. Arum ed sarayan idia nidumaruma ed saray bangat na Biblia. Sikaray pansesengegan a saray totoo panduaruwaan day salita na Dios, balet agti natetel so Biblia. Sayan aliwan panangikana na Bibliay akasengeg na panduaruwa na totoo.

Ag ti natebek a maong so nipaakar ed Dios tan saray gawa To. No nayarian tayo ya, anggapo la ray arum a katuaan a sukayan. Anggapo lay itotobo ni na puso tan kaisipan. Say Dios so aliwa lan kaunaunaan tan manalonggaring ed amin. Pisalamatan tayoy Dios ta Sikatoy lalon makapanyari nen sikatayo.

Say Dios andi anggaan. “Amin ya akaamot a kayamanan na karonungan tan pakatalus so wala ra ed Sikato.” Colosas 2:3. Diad tawen saray totoo so mananap a manaral no panon so kabalgan na kaabigan To. Sikaray aralen da lan aralen no panoy inkamnong tan inka makapanyari To.

[116]

Labay na Dios so lawas mangilukas na katuaan na Salita To ed saray totoo To. Wala labat lay sakey a pamaakaran ed pakaawat na sarayan katuaan. Natalusan tayoy Salita na Dios labat diad panamegley na liwawa a manlalapud Espiritu To. “Sa labat so Espiritu na Dios so mikabat na amin a nipaakar ed Dios.” “Say Espiritu sukimaten Ton ami bingatla, pati saray kaaralman na bengatla na Dios.” 1 Corinto 2:10, 11.

Say sipan na Manangilaban ed saray patombok To so, “No ... say Espiritu so onsabi, a mangipuyan na katuaan nipaakar ed Dios, itonton To kayo ed amin a katuaan.... alaeen Toy antokaman ya ibagak et sikatoy salitaen To ed sikayo.” Juan 16:13, 14.

Labay na Dios ya ikana tayo ray makatunongan iran pakapanyari tayo. Say panaral ed Biblia so pabiskegen to rayan pakapanyari tan yatagey to ray kaisipan tayo a singa ag nagawaan na arum niran aar-

alen. Bangbalet nakaukolan tayoy manalwar pian agti gawaen a dios so panagkatunongan. Say panagkatunongan so nayaran makapuy a singa say inkatoon kaisipan.

Nepeg tayoy walaan na simplen pananisia na melag y* ugaw a sipaparaan a makaaral. Nepeg tayoy mabolbolos ya onkerew na tulong na Masanton Espiritu. Diad satan nawalaan itayo na maliglinew a pakatalus na mablak iran katuaan na Biblia.

[117] Napaoyamo itayo no nabirbir tayoy inkarunong na Dios. Say kabalgan tan pakapanyari To so lumbas na pakatalus tayo. Lukasan tayo so Salita To a singa bilang ondadago itayod arapan na Dios a dili. Diad panagaral na Biblia, say pankatunongan nengneng to so sakey a paka-panyari a babaleg nen sikato. Say puso tan kaisipan nepeg day ondakmomo ed arapan na samay Dios a nansalitat nipaakar ed inka Sikato a samay baleg a SIAK.

Wala ra so dakel iran bengatla a mairap a natalusan ya ipalinelw na Dios ed sikatayo. Gawaen To ran maininomay ed saraman so mananap na pakatalus. No andiay tulong a manlapud Masanton Espiritu wala itayod kaatapan na panaguman na kabaliksan na Eskritura.

Wala so masiadon panagbasa na Biblia ya ag makatulong ed manbabasa. Nayari pa nin itdan toy too na kadesyangan to. Panduaruwa ray onloob ed kaisipan no say Salita na Dios so aralen ya andiay pikakasi. Saray nodnunot nepeg day nipeget ed Dios no lukasan tayoy Biblia tayo. Sipaparaan itayon manombok na panangidalan To, tan no anggapoy tulong na Dios saray kaisipan tayoy nayaran nabilongetan na duaruwa. No ontan, say panagaral na Biblia so makapangitonton ed ag panisia.

Si Satanas igiya to ray nodnunot no saray totoon ag mananap na tulong ed panaral dad Biblia. Nayaran makagawa ra na kalilingo ed pakatalus na Escritura anggaman panoy inpanaral da. Aliwan anggapoy kaatapan so manmatalek ed panangisalaysay day Salita likud no sikaray mangoonor ed Dios.

Arum a totooy oosisaen day Eskritura a manaanap na kalilingo. Agda natalusan so nipaakar ed aro na Dios. Agda nalilinelwan tan makaroromog iray dakel a baraan ed agda panisia. Say panduaruwa mamapabelat ed pakatalus da na saray katuaan a mapalpalatas tan simple.

Say tua a makisengeg na ag panisia ed dakel iran nagagawa say panangaro ed kasalanan. No sikatayoy mapa- sirayew tan maaro ed kasalanan, ag tayo awaten so bangabangat na Salitay Dios. No aliwa itayon mabolos a mangonor ed Salitay Dios akaparaan itayon manduaruwa. Kaukolan tayoy nawalaan na masimoon a panpirawat a makaamta na katuaan tan sililiket a linawa a mangonor ed sikato. No aralen tayoy Biblia a tekep na mabolbolos a puso, naromog tayoy pakapamintuaan a sikatoy Salita na Dios. Natalusan tayo ray katuaan a mangiter ed sikatayo na kilalaban. [118]

Inkuan nen Kristo, “Siopaman a mabolbolos a mangawa na anton labay na Dios so makaamta no say ibabangat Ko so manlalapu kasid Dios odino mansasalita Ak kasi manlalapud inka Siak.” Juan 7:17. Agti nepeg so manopapet tan mananap na kalilingo ed bengatla ran agti natalusan. Manakar itayo ed liwawa ya wala la ed sikatayo et makaawat itayo na babaleg nin liwawa. Diad gracia nen Kristo gawaen tayoy nepeg tin gagawaen a nipaliwawa. Natalusan ti sirin tan gawaen tayo ramay bengatlan panduaruwaan tayo natan tan oopapeten.

Say sankamaongan iran kaisipan tan ontan met na sankamak- isiran na inpansanay so mankaliket ed makristianon bilay. Babagaan itayo na Dios a pasekderan nipaakar ed inka sikayon dili a say Salita To so peteg tan saray sipan To so matua. Ibabaga na Dios ed sikatayo ya “anapen nipaakar ed inka sikayon dili no panoy inka maong na Katawan.” Salmos 34:8. Ag itayo onsaral ed salita na sananey, no ag ingen anapen tayoy nipaakar ed inka sikatayon dili. Ibabaga na Dios, “Kerew kayo et awaten yo.” Juan 16:24. Sikato tooren To ray sipan To. Ag nira balot asapo; agdan balot onsapo. Diad yasingger tayo ed Jesus, makaliket itayo ed makapakelaw ya aro To. Say panduaruwa tan kabilongetan so onkopas ya onarawi ed samay silew na kiwawala To. [119]

Si apostol Pablo ibabaga toy nipaakar ed Dios, “Sikatoy angilaban ed sikatayo ed biskeg na kabilongetan tan iyalis To itayo a maligen ed panarian na inaro Ton Anak. Colosas 1:13. No inawat tayoy kilalaban nayarian tin ibaga, “a say Dios Sikatoy matua.” Juan 3:33. Nibaga tayoy, “Kinaukolan koy tulong, et aromog ko ed kinen Jesus. Ami bengatla a kinaukolan ko so niiter ed siak. Say eras na pusok so apera. Say Bibliay ipapanengneng toy JesuKristo ed siak. Tepeten yo no akin et manisiak ed Jesus? Lapud Sikato so

madibinon Manangilaban ed siak. Akin et sisiaen koy Biblia? Lapud aromog kon sikatoy bocis na Dios a misasalita ed pusok.”

Naamtaan tayod kapusoan tayo a say Biblia so tua tan si Kristo so Anak na Dios. Naamtaan tayo ya ag itayo manotombok na falso tan maatiw iran idia.

Ibabaga nen Pedro ed agagi to a “mansiansia kayod gracia tan karonungan na Katawan tan Manangilaban a Jesu-Kristo tayo.” 2 Pedro 3:18. No saray katooan na Dios so onbaleg ed gracia, makaawat ira na maliglinew a pakatalus na Salita To. Makanengneng ira na balon liwawa tan katuaan so niiter ed iglesia ed ami panaon, tan sikaray niiter ni anggad kasampotan na panaon. “Say basbas a panlakbayan na matunong aliling toy onpepelnak a banwa ed kabuasan ya onsisinag a manliwawa lan manliwawa anggad maliwawa la.” Uliran 4:18.

[120] Diad panamegley na pananisia talaranan tayoy arapen tan benbenan tayo ray sipan na Dios. Insipan To ya ombaleg so pakatalus tayo. Saray pakayari tayoy milaktip ed pakapanyari na Dios tan Sikatoy makapikabkabatan tayo.

[121] Misalsalamat itayo ta ami bengatlan agtayo natalusan natan so nisalaysay tan napalinear. Nanengneng ti natan labat lay asiyan siyan a plano tan inkasapo. Et nanengneng tayo so ayadyari tan marakep a piano na Dios nipaakar ed saray bilay tayo. “Say nanengneng ti natan so singa ambilonget ya anino ed salming; balet insan lupalupaan. Say amtak natan so kabiangan labat; et diad ontan nagnap—nagnap a singa kagnap na inpakapikabat na Dios ed siak.” 1 Corinto 13:12.

Kabanata 13—PAN LIKET ED KATAWAN

Saray anak na Dios so atawagan a mangialagey ed Kristo tan mangipanengneng na kaabigan tan panangasi na Katawan. Inpanengneng nen Jesus ed sikatayo so tuan karakter na Ama. Natan ipanengneng tayoy Kristo ed mundo ya agto kabat so mapangasi ya aro To. Si Jesus nanpikasi ed Ama Toy, “Inbakik irad mundo, a singa inpangibaki Yo ed Siak ed mundo.” “Siak ed sikara, Sikayo ed Siak ... pian nakabatan na mundo ya inbaki Yo Ak...” Juan 17:18,23.

Si apostol Pablo insulat to ed saray disipulos nen Jesus, “Sikayon dili so sulat mi, ya onkanad balang sakey ya amtaen tan basaen.” 2 Corinto 3:3, 2. Amin ya anak nen Kristoy kaolibay day sulsulat irad mundo. No sikatayoy manotombok nen Kristo, ibabaki To itayo a sulat ed saray pamilya tayo. Ibabaki To itayo ed vilvilias tan kalkalsada na kawalaan tin panaayaman.

Si Jesus, a miayam ed sikatayo, pirawat Toy makapisalita ed kapusoan na saraman so ag makapikabat ed Sikato. Nayaran agda babasaen so Biblia, odino narerengel so bocis a misasalita ed sikara ed bolobolong To. Agda nanengneng so aro na Dios diad saray gawa To. No peteg itayon mangiaalagey ed kinen Jesus, saray totoo so nitabin a makanengneng ed Sikato ed panamegley tayo. Natalusan day bengatlan nipaakar ed kaabigan To et natanggoyor iran mangaro tan manlinkor ed Sikato.

Saray Kristiano so manangiwandag na liwawa ed dalan a ma-
ma-
rap ed tawen. Sikaray mangiter ed mundo na liwawa ya onsindag ed sikara a manlalapud Kristo. Saray kabibilay tan karakter da so mangipatnag ed saray arum no antoy peteg ya inka Sikato nen Kristo tan no panon a Sikatoy napanlinkoran dan maong.

[122]

No yalagyan ti Kristo, ipatnag tayo rad arum a makapaliket so mankimey nipaakar ed Sikato. Amta sa saray Kristiano a saya so tuan peteg. Saray Kristianon manngelengel tan aliwa ran maliket so mangiiter irad arum na aliwan idia nipaakar ed Dios tan makristianon bilay. Panisipen day totoo a say Dios aliwan napaliket a saray anak

To et magayaga ra. Balet sikaray mangibabagay bengatlan aliwan tua nipaakar ed mangatatawen ya Ama.

Napaliket si Satanas no nasagyat to ray anak na Dios ed panduaruwa tan ag pangayaga. Sikatoy makakaliket a nanengneng to itayon ag manmatalek ed Dios tan panduaruwaan a Sikatoy mabol-bolos a mangilaban ed sikatayo. Si Satanas labalabay ton isipen tayo a say Dios idalan To itayo ed kadedesyang.

Say kabusol labay ton isipen tayo a say Katawan andian na abagey nipaakar ed sikatayo. Balet si Satanas agto ibabagay katuaan. Papanoen to ray kaisipan tayo na palso ran idia nipaakar ed Dios. Paniisipen to itayo nipaakar ed aliwa ran idia ed lugar na kaabigan na Dios. Agto labay a naamtaan tayoy Dios diad panagmatalek ed Sikato.

Si Satanas sasalien ton gawaen a say bilay Kristiano so singa ambilonget tan ag magayaga. Labay to a sayan oker na bilay so singa mairap tan aliwan makapaliket, tan say Kristiano nayarian to, diad kabilay to, a say panlinkor ed Dios so mairap. Diad ontan say Kristiano miaabobon ed tilatila na samay mauges.

[123]

Dakel a toon, manaakar ed basbas na bilay, so manisip tan mansalita nipaakar ed saray kalilingo ra. Tongtongen day nipaakar ed inkasapo ra et saray kapusoan day napno na kaermenan. Sakay a bii a mangagawa nia so nansulat ed siak nen wala ak ed Europa. Sikatoy ag magayagan tuloy tan onkekerew na mailalo ran balikas. Diad ontombok a labi ed inpamasak na sulat to akogip kon walaak ed sakey a hardin. Samay singa akankien na hardin so mangitatabin ed siak diad saray dalan.

Mangegetelak na rosrosas tan naliliketan ak ed balingit da. Insan sayan bii a kaolop kon walad diking ko binagaan toak ya onnengneng ed sabisabit ya wala rad dalan to. “O,” kuan to, “agay lay kaabageyan a say karakpan tonian hardin so asamsam na sabi-sabit.”

Insan ed satan samay giya mi nankuan, “Paulian labat iray sabisabit, ta sikaray manorok labat ed sikayo. Getelen a tiponen iray rosrosas, saray lirlirio tan saray bulaklak a derosas.”

Isipen iray masnag iran talitali ed bilay tayo. Awalaan itayo ta na sankablian iran panaon nen saray kapusoan tayoy napno na liket diad inpisalita na Espiritu na Dios ed sikatayo? No onlingaw itayod saray linmabas la ed bilay tayo, nanengneng tayo ta ray dakel a makapalikliket iran panaon? Saray sipan na Dios singa ta

ra ambalingit a rosrosas ed dalan tayo? Naabuloyan tayo ta ray karakpan tan balingit dan mamano na kapusoan tayo na liket?

Saray sabit so makasugat labat tan makapaermen ed sikatayo. No manala itayo na saray sabit et iter tayo ra ed arum a totoo, sikatayoy makakaarawi ed kaabigan na Dios. Sesebelan tayo ray totoo kaliberliber tayo ya onakar ed dalan na bilay.

Agti salien a nodnunoten iray amin ya ag makapaliket iran panaon ed linmabas la ra. Ag tayo tongtongen iray linmabas la ran kasalanan tan panermenan ira. Magano itayon nadaeg tan isipen tayon anggapoy ilalo tayo. Say toon andian na ilalo nanengneng to labat so kabilongetan. Sasaraan to so liwawa na Dios ed sikato tan mangiiyan na anino ed dalan na arum. [124]

Pisalamatan tayoy Dios ed saray masnag a retraton ipaparongtal Tod sikatayo. Pantitiponen tayo ray makapakelaw iran sipan na Dios ta pian nalimlingis ti ran naynay. Say Anak na Dios tinaynan toy trono na Ama To tan sinakbongan Toy inka Dios To na inkatoo. Nagmaliw a too ta pian nilaban To ray totoo ed pakapanyari nen Satanas. Analo ed bakal sumpad kaugsan nipaakar ed sikatyoy tan inlukas toy tawen pian nipanengneng Tod sikatayo so gloria To.

Aralen tayo no panon a saray totoo so naaon a nanlapud bobon na kasalanan. Aralen tayo no panon a sikaray niyasingger lamet ed Dios. Iretrato yod kaisipan yo no panon a sikatayo, diad panamegley na pananisia ed Mananondon tayo, so nakawesan na inkatunong To. Sikatayoy naaon ed panamegley na pananisia a maaarap ed trono To. Labay na Dios ya isipen ti rayan bengatla.

Ag tayo napapagalangan so Dios tan napaermen tayoy Masanton Espiritu To no panduaruwaan tayoy aro tan saray sipan To. Antoy liknaan na sakey ya ina no saray anak to et lawas dan tongtongen so sumpa ed sikato? Anto so naisipan to no sikaray mangipatnag na singa sikatoy aliwan maaro ed sikara? Say enteron kimey na bilay toy inpangitarok toy kaligliwa ed sikara. Nasugat so puso to no panduaruwaan day aro to. Antoy pakalikna na dinan ya ateng no oniyay panangipasen na saray anak to?

Anto so naisipan na mangatatawen ya Ama tayo nipaakar ed sikatayo no ag tayo panmatalakan so aro To? Sayan aro so akasengeg na inpangiter Toy Anak Ton dili pian nawalaan itayo na bilay. Insulat nen apostol, “Inyawat To so Anak To—panon so ag To pangiter ed sikatayo, ya andi bayar, na ami ganagana?” Roma 8:32. Anggaman [125]

ontan, panon karakel na totoo, diad panamegley na gawa ra, no ag pati salsalita ra, so kaindanen day aro To. Ibagara, “Say Katawan ag To ya getma nipaakar ed siak. Siguro inaro To ray arum, balet ag Toak inaro.”

Sarayan nodnunot so makaugsan, ta balang balikas na panduaruwa bagaan toy Satanas ya onloob. Napabiskeg iray panduaruwa tayo tan mamaarawi ray angeles. Ag itayo mangibalikas na panduaruwa no toksoon itayo nen Satanas. No pilien tayon lukasan so pinto ed sikato, saray kaisipan tayoy napano na panduaruwa tan opapet. Say pansaiita na panduaruwa so makaugsan. Makatanem na bukel ya onto bo tan manbunga ed bilay na saray arum. Nayarin imposible a paeren so influensia na saray salita tayo.

Makapaliis itayo ed panaon na panduaruwa tan manlapud panangidalan nen Satanas. Balet saraman so akangel tan anisia ed sikatayo so ag makalingwan na saray salita tayo. Panon lay pankabaliksan so pansaiita labat na saramay bengatla ran makapangiter na maespiritun biskeg tan bilay!

[126] Saray angel so ontatalineng ya ondengel na anton uri na balita so iiter tayod mundo nipaakar ed mangatatawen a Katawan. Gawaen tayo a saray nodnunot tan salsalita tayoy nipaakar ed Saman so manalalagey ed arapan na Ama To. No alaen tayoy lima na sakey a kaaro, say panangidayew ed Dios so wala komon ed saray bibil tan kapusoan tayo. Sayay makapangipaarap na saray nodnunot na kakaaro tayo ed kinen Jesus.

Balang sakey so walaan na pakasubsubok, kaermenan tan pakasalsali. Ag tayo nepeg ya tongtongen iray gonigon tayo ed totoo, no ag ingen itarok iran amin ed Dios ed panamegley na panania. Gawaen tayo pan totontonen so ag balot mansalita na balikas a panduaruwa. Dakel so nagawaan tayo a mamaligsa na bilay na saray arum. Saray salitan panilalo tan masanton gayaga so mamabiskeg ed sikara.

Wala ray dakel a dipuson totoo a totoksoen nen Satanas a mangaway mauges. Asingsingger la ran naalimmeng ed pibakal ed inkasikaran dili tan pakapanyari na mauges. Agti pairapen so bilay na sarayan totoo. Pagayagaen ti ra na dipuso tan napnoy ilalo ran salsalita a makatulong ed sikarad dalan da. Diad ontan. say liwawa nen Kristo so onsinag a manlapud sikatayo. “Ta anggapo ed sikatayo so manbilay ya onkana ed sikaton dili.” Roma 14:7.

Makatutulong itayod arum ed panamegley na saray salita tan gawa tayo, ya agti amta. Odino gagawaen ti ray totoon nabalangan na ilalo tan makaarawi ed Kristo tan say katuaan.

Wala ra so dake! a walaan na aliwan idia nipaakar ed bilay tan karakter nen Kristo. Ag da naisipan a Sikatoy makaaro tan magayaga. Isipen dan Sikatoy ambetebetel, masubeg tan andian na liket. Papaulian da yan idia nipaakar ed Kristo a mamabilonget na saray bilay da.

Naynay a nibabaga a si Jesus so nanlua, tan ag Ton balot im-mimis. Say Manangilaban tayo so peteg a Too na Kermenan. Amta Toy kaermenan, ta nilukasan Toy puso To ed amin a kaermenan na totoo. Say bilay toy naani- noan na ansakit tan paga, balet say Espiritu To so ag balot abetag. Say lupa Toy angipatnag na nengneng na kareenan tan kagayagaan. Kaliketan so inmagos a nanlapud puso To. Inerman a nila To so angitarokan Toy painawa tan kareenan, liket tan gayaga. [127]

Say Manangilaban tayo so manodnunot, balet Sikatoy aliwan andiay gayaga. Saray bilay na saraman so manotombok ed Sikato so miolibay ed Sikato. Amta na saray patombok nen Kristo a walaan ira na baleg a kimey a gawaen da nipaakar ed Sikato. Ag ira naandian na kalakal, magasal ya ugali tan maingal. Agda oliten ya ibagay magasal iran ludlurey. Say panania nenen Jesus so mangiter ed sikara na kareenan ya onagos a singa ilog. Say kareenan Toy gawaen toy liwawa na liket ya onsinag. Mangitarok na tuan gayaga, liket, tan imimis. Si Kristo ag To dia linman panlinkoran. Linmadia a manulong ed totoo. No say aro To et wala ed puso, tomboken tayoy ejemplo To.

No nodnunoten tayo ray masubeg iran gawa na arum a totoo, ag tayo ra naaro a singa panangaro nen Kristo ed sikatayo. No isisipen tayoy makapakelaw ya aro tan panangabagey To, say Espiritu nen Kristo so onagos a manlapud sikatayo. Manaaroan tan manrerespetoan so sinansakey anggano agti nayarian ya ag nanengneng iray kakulangan. Salien tayoy manmapaabebe tan ag manmatalek ed inka sikatayon dili. No mapasinsia itayod saray kakulangan na saray arum, nabalang tayoy inkasiblet tayo. Magmaliw itayon walaan na maaron inkapuso tan maiter.

Insulat nen David ed Salmos so, “Manmatalek ka ed Katawan [128]

tan mangawa ka na maong; manayam ka dia ed dalin tan maligen ka.” Salmos 37:3.

“Manmatalek ka ed Dios.” Balang agew so walaan na kapagaan tan kaaboridoan. No makapilimog itayo ed saray kaaro tayo akaparaan itayon mangibagad nipaakar ed saray gonigon tayo. Mantongtong tan manaborido itayo lapud antakot itayod onsabin mairap iran panaon. Say too nayaran isipen ton andian itayo na maabagey, maaron Manangilaban a manaalagar ya ondengel na saray pikakasi tayo. Ag itayo mansasalitan singa Sikatoy maparparaan a tulong ed ami panaon na pankaukolan.

Arum a totoo so lawas antakot tan bayesbayes iray golo. Aguagew say aro na Dios so akapaliber ed sikara balet agda nanengneng so saray bendicion To. Saray kaisipan day napno na takot ed bengatlan ag makapagayaga ya ompan onsabi. Panaboridoan day nipaakar ed peteg a golo a melmelag. Say kaaborido so mangiter na agda pakanengneng na dakel iran bengatlan nipsisalamatan da komon. Saray mairap iran panaon so makapangipaarap ed sikara komon ed Dios a Mananulong da. No ag ingen aboloyan da ra yan ag magayagan panaon a makapangisian ed sikara ed Sikato.

Panduaruwaan tayo ta so Dios? Manmamatalek ta itayod Sikato? Si Jesus so kaaro tayo. Ami tawen so interesado ed nagagawa ed sikatayo. Ag tayo aboloyan iray inaguagew a kaaboridoan a manaktakot ed sikatayo. No saya so gawaen tayo nawalaan itayo lawas na bengatlan ag makapaliket ed sikatayo. Say panaboridoy ag to tulongan itayon manlibit na pakasubsobok.

[129] Nayaran manaborido itayod negocio tayo. Say arapen so mandiem lan mandiem. Antakot itayon naperde so walad sikatayo. Ag tayo ikbanan so ilalo tayo. Sililiket itayon mangigaton na ami kapusoan tayo ed Dios. Kerewen tayod Dios so pangipanengneng Tod sikatayo no panon so pamakorang na negocio tayo tan ipikasi ya ag itayo naperde. Gawaen so ami nayaran tayon makapangitarok na sankamaongan ya ibunga. Insipan nen Jesus so tulong To, balet ilaloan To itayon mangawa na nayaran tayo. No agawaan ti lan ami nayaran tayo a tekep na tulong To, naawat tayo ray nibunga a sililiket.

Ag labay na Dios a saray totoo Toy nabelatan ira na kapagaan. Ag ibabaga na Katawan ed sikatayo so bengatlan aliwan tua. Ag To ibabagad sikatayoy, “Ag itayo natakot; anggapoy kaatapan ed

dalan yo.” Amta To a wala ray kaatapan tan mairap iran panaon tan ibabaga To ya ed sikatayo. Agto plano ya ekalen To ray totoo To ed paway na sayan mundo na kasalanan tan kaugsan. Itotoro To ra ed ag balot onsapon pasen a kalegiasan.

Say pikakasi nen Jesus nipaakar ed saray disipulos To so, “Ag Ko pikasi ya ekalen Yo ra ed mundo, no ag ingen ilaban Yo ra ed samay mauges.” Juan 17:15. Inkuan nen Jesus, “Say mundo pairapen to kayo. Balet man de-puso kayo! Tinalok so mundo.” Juan 16:33.

Diad Sermon Tod Palandey, inbangat ira nen Jesus iray disipulos To na ankabli ran leksyon. Inpanengneng Tod sikara no panoy pankaukolan dan manmatalek ed Dios. Sarayan leksyon so makatulong met ed ami anak na Dios. Sikara so niiter ed panaon tayo a mangitarok na tulong tan kaligliwa.

Say Manangilaban so nansalita nipaakar ed saray manok ed tawen. Inkuan To a saray manok so manganta na kankantay panangidayew ya andian ira na nodnunot na kapagaan. “Ag ira mantatanem na bukel, ag met ira manaani tan mantitipon ed kamkamalir; et say Ama yod tawen tatagonoen To ra.” Say tepet na Manangilaban so, “Ag kayo ta mamabli nen sarayan manok?” Mateo 6:26,

[130]

Say makapanyarin Ama akalukas iray lima To tan mangiiter na onnepeg ya onkanad pankaukolan na amin a pinalsa To. Saray manok ed tagey so wala ra lawas ed kanunotan To. Ag To ipepelag so tagano ed tepek da, no ag ingen igaganaan To ray amin a pankaukolan da. Tiponen da ray bukel ya insibuag Ton onkanad sikara. Anapen da so nakaukolan dad pangawa na obong da tan pantagano na siwsiw da.

Saray manok mankanta ra diad pananap day tagano ra. Mankanta lapud “say Ama yo ed tawen tatagonoen To ra. Ag kayo ta mamabli nen sarayan manok?” Aliwa ta a sikatayo a nayarian tayoy mangigalang ed Dios, mamabli nen saray manok ed tagey? Ag ta aasikasoen itayo met na Amalsa ed sikatayo, Saman so mamibilay ed sikatayo? Sikaton Amalsa ed sikatayo so mangiter ed sikatayo na ami bengatlan nakaukolan tayo no manmatalek itayo ed Sikato.

Si Kristo nansalita nipaakar ed saray rosrosas na kalawakan. Say mangatatawen ya Ama ginawa To ray marakep iran rosas a mangipatnag na aro To ed totoo. Inkuan nen Kristo, “Nengneng yo no panoy ibabaleg na saray balang iran rosas!” Say yanoyanon karakpan na sarayan balang a rosas so mapalalo nin makasagyat nen

[131] say sankarakpan a sokbong nen Ari Solomon. Saray sankarakpan a kawes a ginawa na saray artistan dumarait so agda makapipara ed gracia tan masnag a karakpan na saray rosrosas a pinalsa na Dios.

Oniay tepet nen Jesus, “Say Dios so mangakawes na saray balang a dikadika—dika ya natan wala tan anggapo la nabuas, napoolan ed dalikan. Ag ta nagkalalo nin kawesan To kayo? Anto lay kamelag na pananisia yo!” Mateo 6:28, 30.

Say Dios, a madibinon Artista, mangiiter ed saray yanoyanon rosrosas na dakel iran kolor da. Arum ed sarayan rosrosas so manbilay iran sanagew labat, ingen gawaen To ran marakep tan ayadyari. Ag ni nagkalalo so panangasikaso To ed totoon pinalsa To a miolibay ed Sikato? Initer nen Kristo yan leksyon ed pangibangat Tod sikatayon ag manaborido. Ag itayo manduaruwa ni naandian na pananisia.

Labay na Katawan ya amin na saray anak To so mangayaga tan nawalaan na kareenan. Labay To ran manmatalek tan mangonor. Ibabaga nen Jesus, “Say kareenan so itilak Ko ed sikayo; say kareenan Kon dili so itilak Kod sikayo. Ag Ko iiter ed sikayon singa panangiter na mundo. Ag kayo mangonigon ni nagolo; ag kayo ontakot.” “Sinalitak ed sikayo ya ta pian say gayagak so niwala ed sikayo tan say gayaga yo so nagnap.” Juan 14:27; Juan 15:11.

Say kagayagaan a masiblet so onandin magano. Say masiblet a too so walad kinabokbokoran tan napno na kaermenan. Balet wala so peteg, maandon gayaga ed panlinkor ed Dios. Say Kristiano so aliwan andian na giya. Ag to nakaukolan so manermen lapud antokaman a ginawa to. Nayaran agto akapilaoklaok ed arum iran panliliketan ed sayan mundo; balet nayarian toy mangayaga ed panisisip tod saray gayaga na tawen.

[132] Anggan diad sayan mundo saray Kristiano nawalaan ira na liket ed pakapangiapag day nodnunot da ed kinen Kristo. Nayaran nawalaan ira na liwawa na aro To tan say kaligliwa ed pakaamta a Sikatoy Walad sikara. Balang balitang ed bilay so makapangiasingger ed sikara ed Jesus tan mangiter na aragdalem a pipiapag ed aro To. Balang balitang so makapangiasingger ed sikara ed samay mapalar ya ayaman na kareenan.

Pogeran tayo so pananisia tayo ed Dios. Nawalaan itayo komon na ilalo a mabibisseg ni nen saman. “Say Katawan tinulongan To

kami ed amin a dinalan mi.” 1 Samuel 7:12. Et tulongan To itayo anggad kasampotan.

Pakanodnunoten so antokaman a ginawa na Katawan ed inpanligliwa tan inpangilaban ed sikatayo a nanlapud kabusol. Komon ta tadtariwa ed kaisipan tayo so amin a matmoy iran panangasi ya inpatnag na Dios ed sikatayo. Isipen tayo ray lualuan pinonasan To ra, tan saray ansakit iran nisongdo ed pananulong To. Ekalen To ray takot tan kapagaan tayo tan itdan To itayo na ami ganaganan kaukolan tayo. Sarayan bendicion ya iter na Dios ed sikatayo so komon makapabiskeg ed sikatayon mantepel na saray pakasubsobok diad kaonoran a kabiangay bilay tayo.

Ag tayo nipolisay so pannodnunot nipaakar ed no anto so onsabid sikatayo sakbay na pansampot na sayan mundo. Balet makalingay iti rad dinmalan la, tan ontan met onnengneng ed arapen ni tan ikuan, “Say Katawan tinulongan to itayo ed ami dalan.” “Singa saray agew ontan met so biskeg mo.” Deuteronomio 33:25, KJV. Saray pakasubsobok ag ira babaleg nen say biskeg ya iter na Dios ed sikatayo. Gawaen tayo komon so kimey ed iner- man a pakalmoan tayo ed sikato, sisiaen a magenap so biskeg tayon miarap ed antokaman ya onsabi. [133]

Wala so agew a saray wangalan na tawen so nilukas a mangawat na anak na Dios. Manlapud saray bibil na Ari na gloria, onpelag iray bendicion a singa mayaman a musika. “Galidia, sikayo bendito nen Amak: Galidia tan tawiren yoy panarian ya inparaan ed sikayo a nanlapu ed inletneg na mundo.” Mateo 25:34.

Saray arondon so naawat ed ayaman ya ipaparaan nen Jesus ya onkanad sikara a diman anggapo la ra so marelmeng a totoo. Saray kaibiba ra saraman so anaeg ed Satanas ed panamegley na madibinon gracia tan akalimpek na ayadyarin karakter. Balang panpirawat a mankasalanan so nakal la rad satan na dala nen Kristo. Saray arondon so onsinag a tekep na gloria nen Kristo a sikatoy mamarlang nen say banwa. Tan kaaroman to nin nia, say karakpan na Karakter To so onsinag met a manlapud sikara. Sikaray onalagey ya andian na tilol ed arapan na Dios tan sikaray minabang irad bendicion To ed saray angeles.

Marakep a mangatatawen ya ayaman so akatadia nipaakar ed saray arondon. “Anto tay pinanabang na too no naalo toy sankamundoan balet nabalang toy bilay to?” Mateo 16:26. Nayaran say

sakey a too so duka natan, balet diad satan sikatoy nawalaan na babaleg nin kayamanan nen niiter ni na mundo.

Say too a dinondon nen Jesus, a naorasan ed amin a kasalanan, tan manlilinkor ed Dios so babaleg ni bili to. Walay liket ed tawen ed arapan na Dios ed balang too ya arondon. Sayan liket so makapakanta na saray mangatatawen iran angeles na masanton kankanta na inpanalo.